

ምዕራፍ ፲፪

የወልደጊዮርጊስ፤ ተቃዋሚዎች ወደ ሹመት ወዳጆች ወደ ሽረት

እንደ ኢት.አቆ ሰኞ ሚያዝያ 17 ቀን 1947 ዓ.ም በገነተ ለዑል ቤተመንግሥት ከፈነዳው ታላቅ ሹመት በኋላ፤ የጸሐፊ ትዕዛዝ ወዳጆች ሁሉ የት ይሆን መውደቂያችን? እያሉ ሲጨነቁ፤ ተቃዋሚዎች ደግሞ የትኛውን ከፍተኛ ቦታ እንሾም ይሆን? በማለት ለደስታ ሲዘጋጁ ይታዩ ነበር። ከእጅሬ ከሥልጣን መነሳት በኋላ፤ በገነተ ለዑል ቤተመንግሥት ቅጥር ግቢ ውስጥ የሚደረገው ሹመትና ሽረት ለሦስት ሳምንታት ያህል ሳያቋርጥ ቆይቷል። በዚህም አኳኒን ከጸሐፊ ትዕዛዝ ተቃዋሚዎች መካከል ከፍተኛ ሹመት የተሰጣቸው ዋና ዋናዎቹ ታላላቅ ሰዎች የሚከተሉት ነበሩ።

1. ለስድስት ዓመታት ያህል የአገር ግዛት ሚኒስትር የነበሩት ራስ አበበ አረጋይ፤ በሌፍትናንት ገራራው ወታደራዊ ማዕርግ፤ በአዲስ መልክ የተቋቋመው የመከላከያ ሚኒስትር፤
2. የክፍ ጠቅላይ ገዥ የነበሩት ደጃዝማች መሥፍን ስለሺ የአገር ግዛት ሚኒስትር፤
3. የሐረር ጠቅላይ ግዛት እንደራሴ የነበሩት ብላታ አየለ ገብሬ የፍርድ ሚኒስትር፤
4. የንጉሠ ነገሥቱ ልዩ ጸሐፊ የነበሩት አቶ ተፈራወርቅ ኪዳነወልድ ጸሐፊ ትዕዛዝ ተብለው የጽሕፈት ሚኒስትር፤
5. የክብር ዘበኛ ዋና አዛዥ የነበሩት ብሪጋድየር ጄኔራል ሙሉጊታ ቡሲ፤ ሚጀር ጄኔራል ተብለው የንጉሠ ነገሥቱ መንግሥት የጦር ኃይሎች ጠቅላይ ኤታ ማገዢ ሹም፤
6. የጽሕፈት ሚኒስቴር ዋና ዲሬክተር በመሆን ለሰባት ዓመታት ከወልደጊዮርጊስ ጋር የሠሩት አቶ ገብረወልድ እንግዳወርቅ ምክትል ጸሐፊ ትዕዛዝ፤
7. ብላታ ታክለ ወልደሐዋርያት በአገር ግዛት ሚኒስቴር ም/ሚኒስትር

የጸሐፊ ትዕዛዝ ወልደጊዮርጊስ ወዳጆች ናቸው በመባል የሥራ ዝውውርም ሆነ ሽረት የደረሰባቸው ባለሥልጣኖች ደግሞ፤ የሚከተሉት ናቸው።

1. የጦር ሚኒስትር የነበሩት ብሪጋድየር ገሮኔራል አቢይ አበበ፤ በፓሪስ የኢትዮጵያ አምባሳደር ሆኑ። ይህ ሹመት በአዋጅ ሲነገር፤ በአዲስ አበባ የተሰጠው ትችት በጸሐፊ ትዕዛዝ ወልደጊዮርጊስ ወዳጅነት ምክንያት የቀድሞው የንጉሠ ነገሥቱ አማኝ ወደ ግዞት ተላኩ ተብሎ ነው።

የዚህ መጽሐፍ ደራሲ እ.ኤ.አ በ1957 ዓ.ም በፓሪስ የጋዜጠኛነት ሞያ በማጠናበት ጊዜ፤ አንድ ጥሩ አጋጣሚ አግኝቼ ከገሮኔራል አቢይ አበበ ጋር ስነጋገር፤ " ጌታዬ ቢፈቅዱልኝ በድፍረት አንድ ጥያቄ ማቅረብ እፈልጋለሁ " አልኳቸው። ወዲያው በሰጡኝ መልስ፤ " ... ድፍረትን ምን አመጣው? ጋዜጠኛ እኮ የሚያስበውን ሁሉ እንዲጠይቅ ይፈቀድለታል ... " አሉኝ። ወዲያው ጥያቄዬን በማያያዝ፤ " ... ክቡር ገሮኔራል ከጦር ሚኒስትርነት በኋላ ፓሪስ አምባሳደር ሆነው የተላኩት፤ ከጸሐፊ ትዕዛዝ ወልደጊዮርጊስ ጋር ባላችሁ መቀራረብና ወዳጅነት ምክንያት ነው እየተባለ በአዲስ አበባ የሚነፍስ ወሬ አለ። ስለዚህ ጉዳይ ያለዎትን አስተያየት ቢነገሩኝ ለሞያዬ ይረዳኛል ... "

መልስ፤ ጥያቄህን ግልጽ አድርገህ አላቀረብኩውም። ... አዲስ አበባ የተወራው አቢይ አበበ የጸሐፊ ትዕዛዝ ወልደጊዮርጊስ ፓርቲ ስለሆነ፤ በግዞት ፓሪስ ተልኳል ተብሎ ነው። አንተም የምትፈልገው በዚህ ጉዳይ የእኔን ስሜት ለማወቅ ነው። እኔም የምነግርህ ከልቤ የማምንበትን እውነተኛውን ጉዳይ ነው። እኔ ፓሪስ መምጣቴን እንደ ግዞት አድርጌ አልተመለከትኩትም። ይልቁንም በጣም ደስ ብለኛል። እርግጥ ነው፤ ከጸሐፊ ትዕዛዝ ሽረት በኋላ እኔ የጻንሆይ ሚኒስትር ሆኜ እንድቆይ ስላልተፈለገ፤ ከመንግሥት መምሪያ አደባባይ ዘወር እንድል ታስቦ ፓሪስ መጥቻለሁ። ይሁን እንጂ ጻንሆይ ጥሩ ዕድል ሰጥተውኛል ብዬ ከማመስገን በስተቀር፤ ምንም ዓይነት ቅሬታ የለኝም። የእኔና የጸሐፊ ትዕዛዝ ወዳጅነት ግን ሰው እንደሚያወራው በፖለቲካ ፓርቲ ዓይነት አይደለም። የወዳጅነታችን መሠረቱ በግል የመግባባትና የመጣጣም ጉዳይ ነው። ይህም ወዳጅነት፤ ትናንት እንደነበረው ዛሬም አለ። ነገም አይለወጥም።

ከዚህ በላይ እንደተነበበው፤ በጨዋነታቸውና በመልካም ምግባራቸው የታወቁት ገሮኔራል አቢይ አበበ፤ በወልደጊዮርጊስ ሽረት ምክንያት ከቤተመንግሥቱ አደባባይ ዘወር እንዲሉ መደረጋቸውን እንጂ፤ በግዞት ፓሪስ አለመላካቸውን የሚያምኑበትን ትክክለኛውን ጉዳይ በግልጽ አስረድተዋል።

2. የትምህርትና የሥነ ጥበብ ሚኒስቴርን ከንጉሠ ነገሥቱ ቀጥሎ ለዘጠኝ ዓመታት በምክትል ሚኒስትርነት ሲመሩ የቆዩት አቶ አካለወርቅ ሀብተወልድ፤ ስሙ ለመጀመሪያ ጊዜ ለሕዝብ የተገለጸው የሕዝባዊ ኑሮ ዕድገት ሚኒስቴር ምክትል ሚኒስትር ተብለው ተሾሙ። አቶ አካለወርቅ የካቢኔ አባል ሆነው፤ ለብዙ ዓመታት የትምህርት ሚኒስቴርን በምክትል ሚኒስትርነት ደረጃ ሲመሩ የቆዩት፤ ሚኒስትሩ ራሳቸው ቀዳማዊ ኃይለሥላሴ በመሆናቸው ስለሆነ፤ ወደ ሌላ ሚኒስቴር ሲዛወሩ የሚኒስትርነት ደረጃ እንደሚሰጣቸው የሚጠበቅ ነበር። ከዚህ በላይ ደግሞ ይህ "የሕዝባዊ ኑሮ ዕድገት" የተባለው ሚኒስቴር ዓላማውና ግብሩ ምን መሆኑ ተገልጾ አዋጅ ያልወጣለት ሲሆን፤ ቢሮም ሠራተኛም የሌለውና በጀትም ያልተመደበለት ነው። እርግጥ ነው፤ ከሦስት ዓመታት በፊት ጸሐፊ ትዕዛዝ ወልደጊዮርጊስና አቶ መኰንን ሀብተወልድ በዚያን ጊዜ የፕላኒንግ ቦርድ ፕሬዚዳንት ከነበሩት ከአቶ ይልማ ዴሬሣ ጋር ሆነው፤



ክቡር ራስ አበበ አረጋይ
በሌፍትናንት ገፍኔራል ወታደራዊ ማዕረግ በአዲስ መልክ የተቋቋመው
የመከላከያ ሚኒስትር ሆነው ተሾሙ።

በቅርቡ በሕንድ አገር ተቋቁሞ ጥሩ ውጤት የሰጠውን “የሕዝባዊ ኑሮ ዕድገት ማስፋፊያ” የተባለውን ሚኒስቴር በኢትዮጵያ ለማቋቋም ጥናት እንዲደረግ ተስማምተውበት ነበር። ነገር ግን ጥናቱም ሳይጠናቀቅ፤ ለሚኒስቴሩም መቋቋም አዋጅ ሳይወጣ ከቆየ በኋላ፤ ከወልደጊዮርጊስ የሥልጣን መነሳት ማንግሥት አቶ አካለወርቅ በዚህ በሐሳብ ላይ ለተጠነሰ ሚኒስቴር ምክትል ሚኒስትር ሲባሉ፤ ከነበሩት ቦታ ጋር ሲመዘዘን ሽረት እንጂ ሹመት ሊባል አለመቻሉ በማንም ዘንድ ግልጽ ሆኖ ታየ። ቀዳማዊ ኃይለሥላሴ የማንንም ሐሳብ ሳይጠይቁ በቅርብ አገልጋዮቸው ሆነው ሲሠሩ በቆዩት በአካለወርቅ ላይ የወሰዱት እርምጃ በምን ምክንያት ይሆን ለሚለው ጥያቄ ሦስት ዓይነት አስተያየቶች ሲሰነዘሩ ተሰምቷል።

1. ጸሐፊ ትዕዛዝ ወልደጊዮርጊስ ከመሻራቸው ከጥቂት ቀናት በፊት በሥራ ምክንያት አቶ አካለወርቅ ከጃንሆይ ጋር ግጭት ደርሶባቸው ስለነበረ፤ ከዚህ ቀም የተነሣ ንጉሠ ነገሥቱ ለመቅጣት ስለፈለጉ ነው ተብሏል።
2. አካለወርቅ ሀብተወልድ ጸሐፊ ትዕዛዝ በተሻሩበት ዕለት፤ ከሰዎች ጋር በተለይም ከትምህርት ሚኒስቴር ዋና ዲሬክተር ከአቶ በለጠ ገብረጻድቅ ጋር ሐሳብ ሲለዋወጡ፤ “በጽሕፈት ሚኒስትራቸው ላይ ጃንሆይ የወሰዱት እርምጃ በትክክለኛ ፍርድ ላይ የተመሠረተ አይደለም” የሚል ትችት መስጠታቸው ስለተሰማ ነው ይባላል።
3. ጃንሆይ ወልደጊዮርጊስን ከሻሩ በኋላ፤ ከሀብተወልድ ወንድማማቾችም መካከል በሹመት የሚያገልሉት ሰው መኖሩን ለማሳየት ስለፈለጉ፤ ነው እየተባለ ተወርቷል።

ከእነዚህ ከሦስቱ አስተያየቶች ደራሲው ምርምር አድርጎ የተቀበለው፤ በሁለተኛውና በሦስተኛው ተራ ቁጥሮች ላይ የተነገሩትን ነው። ወደ ኋላ መለስ ብለን ስንመለከተው፤ ገና ከመጀመሪያው ስለ ጸሐፊ ትዕዛዝ ጉዳይ የዘውድ ምክር ቤቱ እየተሰበሰበ በሚመክርበት ጊዜ፤ ለጃንሆይ ጠቃሚ የሚሆነው ወልደጊዮርጊስንና መኩንን ሀብተወልድን ከየሥልጣናቸው አብሮ ማሰናበት ነው እንጂ፤ አንዱን ከሌላው መርጦ ማቆየት አያስፈልግም። ሁለቱም ሰዎች በመሳፍንትና በመኪንንት ላይ ያላቸው የግል ጥላቻ የተደበቀ ምሥጢር አይደለም የሚል ትችት ተሰጥቶ እንደነበረ ይታወሳል። ይሁን እንጂ፤ ንጉሠ ነገሥቱ ይህን ሐሳብ አልተቀበሉም። ያው እንደታየው ወልደጊዮርጊስን አሰናብተው፤ መኩንን ሀብተወልድን በገንዘብ ሚኒስትርነታቸው እንዲቀጥሉ አድርገዋል።

ወልደጊዮርጊስን ሽረው፤ ሦስቱንም ሀብተወልድ ወንድማማቾች በካቢኔ ሚኒስትርነታቸው አቆዩዋቸው ከሚል ትችት ለመዳን፤ ንጉሠ ነገሥቱ ከሦስቱ አንዱን ዘወር ማድረግ አለብኝ ብለው ማንንም ሳያማክሩ የራሳቸውን ውሳኔ አደረጉ። ለዚህም ቀደም ሲል እንደተገለጸው፤ አካለወርቅን ከትምህርት ሚኒስቴር አንስተው ገና ላልተፈጠረ ሚኒስቴር ምክትል ሚኒስትር በማድረግ ያለ ቢሮና ያለ ሥራ አስረው አስቀመጧቸው። ይህንንም ሲያደርጉ፤ የትምህርት ም/ሚኒስትሩ በጸሐፊ ትዕዛዝ ላይ የተደረገው ሽረት ትክክለኛ ፍርድ አይደለም ሲሉ አስተያየታቸውን ሰጥተዋል የሚል መረጃ ከገነተ ልዑል ቤተመንግሥት ደርሶ

* ገጽ 561 ላይ ተመልከት

ስለነበረ፤ ጃንሆይ በአቶ አካለወርቅ ላይ ለወሰዱት እርምጃ ተጨማሪ ምክንያት እንደሆናቸው ብዙ ሰዎች አምነውበታል።

አቶ አካለወርቅም በእነዚህ ምክንያቶች ሁሉ ከደረሰባቸው ብስጭት የተነሳ፤ ብዙ ታመው ለአንድ ዓመት ያህል ሲቸገሩ ከቆዩ በኋላ፤ ንጉሠ ነገሥቱ ማንም ሳያስታውሳቸው ራሳቸው አስበው፤ የሕዝብ ጤና ጥበቃ ሚኒስትር አድርገው ሾሟቸው። እንግዲህ፤ ከዚህ በላይ እንደተገለጸው አቶ አካለወርቅ በጸሐፊ ትዕዛዝ ወልደጊዮርጊስ ጉዳይ ከተጠቁሞቹ እንጂ ከተጠቃሚዎቹ ወገን እንዳልነበሩ መገንዘብ ይቻላል።

3. ለብዙ ዓመታት የሸዋ ጠቅላይ ግዛት እንደራሴ የነበሩት ፊታውራሪ ጸሐዩ እንቁሥላሲ የወልደጊዮርጊስ ልዩ ወዳጅ ናቸው በመባል፤ ለጥቂት ጊዜ የጤና ጥበቃ ም/ሚኒስትር ከሆኑ በኋላ፤ የገሙጉፋ ጠቅላይ ግዛት እንደራሴ ተብለው ወደ ጨንቻ ተላኩ። ፊታውራሪ ጸሐዩ (ኋላ ደጃዝማች) ከጸሐፊ ትዕዛዝ ወልደጊዮርጊስ ጋር ያላቸውን ጽኑ ወዳጅነት እስከ ሕይወታቸው ፍጻሜ ድረስ የጠበቁ ናቸው።

4. ኮሎኔል ክፍሌ ዕርገቱ (ኋላ ደጃዝማች) የሕዝብ ፀጥታ ጥበቃ ምክትል ሚኒስትር ሆነው ከጸሐፊ ትዕዛዝ ወልደጊዮርጊስ ጋር ወዳጅነት እንዳላቸው የታወቀ ነበር። ይሁን እንጂ በፀጥታው አጠባበቅ ጉዳይ ለንጉሠ ነገሥቱ በታማኝነት ከመሥራት በስተቀር በጸሐፊ ትዕዛዝ ወዳጆችና ተቃዋሚዎች መካከል የተጨመቱት ሚና አልነበረም። ሆኖም ከጸሐፊ ትዕዛዝ ሽረት በኋላ በነበሩበት ቦታ ማቆየቱ አይገባም ተብሎ፤ የሐረር ጠቅላይ ግዛት የልዑል መኩንን መሥፍን ሐረር እንደራሴ ሆነው እንዲሾሙና፤ በምትካቸው ጃንሆይ በጣም የሚወዷቸው በተጨማሪም ዘመዳቸው የሆኑት ብሪጋድየር ገፍኔራል መርዕድ መንገሻ የፀጥታ ም/ሚኒስትር ተብለው ተሾሙ። ስለዚህ፤ የኮሎኔል ክፍሌ ዕርገቱ ጉዳይ እንደ ገፍኔራል አቢይ የሥራ ዝውውር እንጂ ሽረት ወይም ግዞት ደርሶባቸዋል ማለት አይቻልም።

5. ኮሎኔል ታምራት ይገዙ የጸሐፊ ትዕዛዝ ወልደጊዮርጊስ የፍርድ ም/ሚኒስትር ሆነው በመልካም ግንኙነት የሠሩ ናቸው። ሆኖም ከለውጡ በኋላ በነበሩበት ቦታ ላይ ማቆየቱ አዲስ ለተሾሙት የፍርድ ሚኒስትር ተስማሚ አይሆኑም ተብሎ የደጃዝማች መሥፍን ስለሻ በታ የነበረውን የከፋ ጠቅላይ ግዛት እንደራሴ ሆነው ተሾሙ። ኮሎኔል ታምራት በዚያን ጊዜ ምንም እንኳን ከጸሐፊ ትዕዛዝ ጋር በወዳጅነት ቅርበት አላቸው እየተባለ ቢወራም፤ በሽረት እንዲቀጡ አልተፈለገም። እንዲያውም የጠቅላይ ግዛት እንደራሴ ሲሆኑ ደረጃቸውና ቀለባቸው እንደሚኒስትሮች ስለሆነ፤ ከዕድገት ጋር የሥራ ዝውውር ከመደረጉ በስተቀር ሌላ የደረሰባቸው ነገር የለም።

6. አቶ በለጠ ገብረጻድቅ፤ ከትምህርት ሚኒስቴር ዋና ዲሬክተርነት ተነስተው በሲዳሞ ጠቅላይ ግዛት የጀምረው አውራጃ ገዥ ተብለው ተሾሙ። ይህም ሽረት የደረሰባቸው ከጸሐፊ ትዕዛዝ ወልደጊዮርጊስ ጋር ልዩ የሆነ የወዳጅነት ግንኙነት አላቸው በመባል ነው።

አቶ በለጠ ገብረጻድቅ የትምህርት ሚኒስቴር ዋና ዲሬክተር በነበሩበት ጊዜ፤ ከአለቃቸው ከአቶ አካለወርቅ ጋር በጣም የሚገባቡና በአሠራር የሚጣጣሙ ነበሩ። ከዚህም የተነሳ፤ አቶ በለጠ በዋና ዲሬክተርነት የያዙት ሥልጣን ከሚኒስትሩ ያነሰ

አልነበረም። ከጀምጀም ግዛት ተነስተው የባሕር ዳር አውራጃ ገዥ ከሆኑ በኋላ፤ አዲስ አበባ ሲመለሱ፤ የዚህ መጽሐፍ ደራሲ ከጸሐፊ ትዕዛዝ ወልደጊዮርጊስ ጋር ስለነበራቸው ወዳጅነት ጉዳይ ሲያነጋግራቸው፤ አስተያየታቸውን እንደሚከተለው ሰጥተውታል። “ ... እኔ በለጠ ገብረጻድቅ ጸሐፊ ትዕዛዝ ወልደጊዮርጊስን ያወቅኳቸው፤ የሐረር ጠቅላይ ግዛት ዋና ጸሐፊ ከነበርኩበት ሥራ አዲስ አበባ አስመጥተው የአገር ግዛት የአስተዳደር ዲሬክተር አድርገው ከሾሙኝ በኋላ ነው። እንደማስታወሰው እንደ ኢት.አቆ በሐምሌ 1938 ዓ.ም ይመስለኛል። ጸሐፊ ትዕዛዝ የአገር ግዛት ሚኒስትር ሆነው እስከቆዩበት ጊዜ ድረስ፤ ለሦስት ዓመታት ያህል አብሬያቸው ከሠራሁ በኋላ፤ በአቶ አካለወርቅ ሀብተወልድ ም/ሚኒስትርነት (ሚኒስትሩ ጃንሆይ ሆነው) ለሚመራው የትምህርትና የሥነ ጥበብ ሚኒስቴር ዋና ዲሬክተር ሆኜ ተሾምኩ። ከአቶ አካለወርቅ ጋር እንደሠራ የመረጡኝ፤ ጸሐፊ ትዕዛዝ መሆናቸውን አውቃለሁ። ሹመቱ በተሰጠኝ ዕለት “ ... እይዞህ በለጠ! አካለወርቅና አንተ ብርቱ ሠራተኞች መሆናችሁን ስለማውቅ፤ በፍጹም መግባባትና መተባበር እንደምትሠሩ እርግጠኛ ነኝ ... ” አሉኝ። እውነትም ጸሐፊ ትዕዛዝ እንዳሉት፤ ከአቶ አካለወርቅ ጋር በትምህርት ሚኒስቴር ለዘጠኝ ዓመታት አብረን በሠራንበት ዘመን፤ በመካከላችን ፍጹም የሆነ መተማመንና መግባባት ስለነበረ፤ አንድም ቀን የሥራ ግጭት ተፈጥሮብን አያውቅም። የትምህርት ሚኒስትሩ ጃንሆይ በመሆናቸው፤ ከሌሎቹ ሚኒስቴሮች ሁሉ ጉዳዮቻችንን በፍጥነት ለማስፈጸም የሚያስችል ዕድል ነበረን። ጸሐፊ ትዕዛዝ ወልደጊዮርጊስም ዋና ደጋፊያችንና ረዳታችን ነበር። እኛን የሚያስቸግሩን የገንዘብ ሚኒስትሩ አቶ መኩንን ሀብተወልድ ናቸው። እሳቸውም ትምህርት ሚኒስቴርን ለመጉዳት ሳይሆን፤ ሕጉን በመከተል ያለፈውን ወር የወጭ ሂሳባችሁን ሳታወራርዱ፤ ለሚቀጥለው ወር ወጭ በቅድሚያ ገንዘብ መጠየቅ አትችሉም በማለት ነበር። ለዚህም አቶ አካለወርቅ ከወንድማቸው ከአቶ መኩንን ሀብተወልድ ጋር መሟገቱን እየፈሩ፤ ጸሐፊ ትዕዛዝ ወልደጊዮርጊስን አማላጅ በመላክ ጉዳዮችን እንደ ጥያቄያችን ያስፈጽሙልን ነበር። እንግዲህ! አለቃዬ አቶ አካለወርቅና እኔ ከጸሐፊ ትዕዛዝ ወልደጊዮርጊስ ጋር የተለየ የወዳጅነት ግንኙነት አላቸው ተብለን አንዳንድ እርምጃዎች የተወሰዱብን በትክክለኛ አስተያየት አይደለም። እኔ እስከማውቀው፤ አቶ አካለወርቅና እኔ ጸሐፊ ትዕዛዝን የምናከብራቸውና የምናደንቃቸው፤ በአሠራራቸውና በአመራር ውሳኔያቸው ነው እንጂ፤ በፖለቲካ ዕቅዳቸውና ከጃንሆይ ጋር ላላቸው ግንኙነት አማካሪዎቻቸው ወይም ረዳቶቻቸው ሆነን አይደለም። በተለይ እኔ በግል ወዳጅነት እቤታቸው ገቢና ወጭ አልነበርኩም። በሥራም ጉዳይ ለብቻዬ ጠርተው የሚያነጋግሩኝ፤ አቶ አካለወርቅ በሌሎች ጊዜ የትምህርት ሚኒስቴር ተጠባባቂ ስሆን ብቻ ነው እንጂ፤ ከዚያ ውጭ አልነበረም።

... ጸሐፊ ትዕዛዝ በተሻሩ ዕለት (ሚያዝያ 17/1947) አቶ አካለወርቅ አንድ ስሙን መግለጽ የማልፈልገው ሀብታም ነጋዴ ለትምህርት ሚኒስቴር መሠረተ ትምህርት ማስፋፊያ በየዓመቱ እርዳታ ስለሚሰጥ፤ ይህን ሰው በቢሮአቸው ተቀብለው ሲያነጋግሩ፤ እኔም እንድካፈል ጠርተውኝ ተገኝቼ ነበር። ከእርዳታ ሰጭያችን ጋር በምንነጋገርበት ሰዓት፤ ስልክ ተደውሎ የጸሐፊ ትዕዛዝ ወደ አሩሲ መዛወር ለአቶ አካለወርቅ ተነገራቸው። ይህን ዜና ስንሰማ ሁላችንም የማንጠብቀው ጉዳይ ስለሆነ፤ በጣም ደነገጥን። ነጋዴው ወዳጃችንም ከአቶ አካለወርቅና ከእኔ ጋር ሆኖ ወየጉድ? እያለ ስሜታችንን ማጀብ ጀመረ። አቶ አካለወርቅም በጸሐፊ ትዕዛዝ ላይ በደረሰው ሁኔታ አዝነው፤ “ ... ጃንሆይ የጽሕፈት ሚኒስትራቸውን ካስፈለገ ወደ ሌላ ሚኒስቴር ማዛወር ነበር እንጂ፤ እስከዚህ ድረስ አርቆ መጣል ትክክለኛ ፍርድ አይደለም ... ” የሚል አስተያየት



ክቡር ደጃዝማች መስፍን ስለሺ (ኋላ ራስ) የአገር ግዛት ሚኒስትር ሆነው ተሾሙ፤ ክቡርነታቸው በአምስቱ ዓመታት ውስጥ ለነፃነት የተዋጉ የታወቁ ስመጥር አርበኛ ሲሆኑ፤ እስከመጨረሻው የንጉሠ ነገሥቱ ታማኝና ዋና ባለሟል ነበሩ። በወልደጊዮርጊስም ጉዳይ በግርማዊት ሺላ በተደረጉት ታላላቅ ስብሰባዎች ክቅርባቸው የተነሳ ተካፋይ ሆነዋል።

ሰጡ። በዚህ ጊዜ የእኔም ዕምነት እንደዚህ መሆኑን ስገልጽ፤ ነጋዴው ወዳጃችንም ከእኛው ጋር ተስማሚ ሆነ።

በማግሥቱ ይኸ ነጋዴው ወዳጃችን ለካስ የፀጥታ ሥራ ተከታታይ ኖሮ፤ “ ... አካወርቅና በለጠ በጸሐፊ ትዕዛዝ ሽረት የጃንሆይን ውሳኔ በመቃወም ሲያለቅሱ በዓይኔ አይቻለሁ ... ” የሚል ሪፖርት ማቅረቡን የገቢ ሰዎች ነገሩን። ጃንሆይ ይህንን ሲሰሙ በአቶ አካለወርቅ ላይ በጣም መቆጣታቸው የታወቀ ነበር። ሆኖም ለምን እንዲህ አልክ? ብለው አልጠየቁቸውም። ወዲያው የትምህርት ሚኒስቴርን አቶ ከበደ ሚካኤል በዋና ዲሬክተርነት እንዲመራው አድርገው፤ አቶ አካለወርቅን የሚገባቸውን የሚኒስትርነት ደረጃ በመንፈግ፤ ምንም ሥራ ወደሌለበት ወደ አልታወቀ ሚኒስቴር ምክትል ሚኒስትር ብለው ባዶ ወንበር ላይ አስቀመጧቸው። እኔም ከአቶ አካለወርቅ ቀጥሎ ወደ ጀምጀም ተልኬ አዲሱ ሥራዬን ተረከብኩ።

አቶ አልፍሬድ ሻፊ፤ ጸሐፊ ትዕዛዝ ወልደጊዮርጊስ የአገር ግዛት ሚኒስትር ከነበሩበት ጊዜ ጀምሮ (1935-1941) ለሕዝብ ፀጥታ ጥበቃ መሥሪያ ቤት መጀመሪያ በዲሬክተርነት፤ ጌላ በዋና ዲሬክተርነት ለብዙ ዓመታት የሠሩ ናቸው። አቶ አልፍሬድ ፈረንሣዊኛ የሚያውቁ፤ የዘመኑን ሥልጣኔ ሕይወት የሚከተሉ ብልህና ጠንካራ ሠራተኛ ነበሩ። ጸሐፊ ትዕዛዝ ወልደጊዮርጊስም የአቶ አልፍሬድን ንቃትና የሥራ ችሎታ በማድነቅ ያቀርቧቸው ነበር።

እንደ ኢት.አቆ በሚያዝያ 1947 ዓ.ም ጸሐፊ ትዕዛዝ ወልደጊዮርጊስ ከሥልጣን ሲነሱ፤ አቶ አልፍሬድ ሻፊ የእሳቸው ወገን ናቸው ተብለው ስለተቆጠሩ፤ ከነበራቸው የዋና ዲሬክተርነት ደረጃ ተቀንሶባቸው፤ መጀመሪያ ለወለጋ ጠቅላይ ግዛት፤ ወዲያው ደግሞ ከዚያ ተነስተው ለገሙጉፋ ጠቅላይ ግዛት የአስተዳደር ዲሬክተር ተብለው ወደ ጨንቻ (በዚያን ጊዜ የጠ/ግዛቱ ዋና ከተማ) ተላኩ። የዚህ መጽሐፍ ደራሲ ስለ አቶ አልፍሬድ ሻፊ ሽረትና ዝውውር እንደተከታተለው፤ የተወሰደባቸው እርምጃ ሁሉ ትክክል እንዳልሆነ ለመረዳት ችሏል። ጸሐፊ ትዕዛዝ ወልደጊዮርጊስም ቀደም ሲል እንደተገለጸው፤ አልፍሬድን የወደዱቸው በሥራ ችሎታቸውና ባላቸው ትጋት እንጂ በተለየ የግል ወዳጅነት አልነበረም።



ከንጉሠ ነገሥቱ ቀጥሎ ለዘጠኝ ዓመታት የትምህርት ሚኒስቴርን ሲመሩ የቆዩት አቶ አካለወርቅ ሀብተወልድ፤ ከወልደጊዮርጊስ በኋላ በተደረጉት ሹመቶች፤ ጉዳት ከደረሰባቸው ሰዎች መካከል አንዱ ናቸው።

“ ... ጃንሆይ የጸሐፊት ሚኒስትራቸውን ካስፈለገ ወደ ሌላ ሚኒስቴር ማዛወር ነበር እንጂ፤ እስከዚህ ድረስ አርቆ መጣል ትክክለኛ ፍርድ አይደለም ... ”

አወ.ሀ 17/8/47

ምዕራፍ ፲፫

ስለ ጸ.ት ወልደጊዮርጊስ ሥልጣንና ሽረት

ከጠቅላይ ሚኒስትር አክሊሉ ጋር

በርዕሱ በተጠቀሰው ጉዳይ፤ በምን ምክንያትና በምን አጋጣሚ፤ የተዳግግ ጋይለሥላሴ ጠቅላይ ሚኒስትር የነበሩትን ጸሐፊ ትዕዛዝ አክሊሉ ሀብተወልድን ሊንተርቢዩ አድርጎ ሰፊ የሆነ አስተያየት ለመጻፍ እንደቻልኩ፤ ለአንባቢዎቼ ለማስረዳት እወዳለሁ።

እንደ ኢ.ት. አቆ. በ1962 ዓ.ም ክቡር ደጃዝማች ከበደ ተሰማ የታሪክ ማስታወሻቸውን ጽፈው ሲያቀርቡ፤ ብዙ ሕዝብ ምን ያህል እንደተደሰተና ጸሐፊውን ምን ያህል እንደአደነቃቸው ይታወሳል። ከንግሥተ ነገሥታት ዘውዲቱ ምኒልክ ጀምሮ እስከ ቀዳማዊ ጋይለሥላሴ ዘመነ መንግሥት ድረስ የተጻፈውን የከበደ ተሰማን የታሪክ ማስታወሻ ካነበብን በኋላ፤ ወዳጄ ወንድሜ አቶ አሰፋ ድፋዩና እኔ፤ ጠቅላይ ሚኒስትር ጸሐፊ ትዕዛዝ አክሊሉ ሀብተወልድ፤ ስለ ኢትዮጵያ የውጭ ጉዳይ ፖሊሲና ስለ ኤርትራ ጉዳይ የታሪክ ማስታወሻቸውን እንዲጽፉ ለማሳሰብ፤ ቀጠሮ እንዲሰጡን ጠየቅናቸው። በዚያን ጊዜ፤ አቶ አሰፋ ድፋዩ የአዋሽ ሸለቆ ባለሥልጣን ም/ሚኒስትር ሲሆን፤ እኔ ደግሞ ከማስታወቂያ ሚኒስቴር ረዳት ሚኒስትርነት በፓሪስ የኢትዮጵያ ኤምባሲ ሚኒስትር ካውንስለርነት ተሾሜ ለጉዞው በመዘጋጀት ላይ ነበርኩ።

እንደ ኢ.ት. አቆ. መስከረም 2 ቀን 1963 ዓ.ም ከምሽቱ በ1 ሰዓት ጸሐፊ ትዕዛዝ አክሊሉ በመኖሪያ ቤታቸው ከተቀበሉት በኋላ፤ ጉዳያችሁ ምን ነበር? ብለው ሲጠይቁን፤ አቶ አሰፋ ድፋዩ የሚከተለውን ተናገረ።

“ጊታዩ እንደሚያውቁት ይህች ያለንባት ጊዜያዊ ዓለም እስከ መቸ እንደምታናረገና መቸ እንደምታሰናብተን ለማናችንም ለትልልቆቹም ሆነ ለትንንሾቹ አትናገርም። እንዲሁ በደፈናው ዛሬ አለን የነገውን እናውቅም እያልን፤ እስከምንጠራ ድረስ ከመጠበቅ በስተቀር ሌላ ምርጫ የለንም። የቀድሞዎቹ አባቶቻችን በሕይወት ባሉበት ዘመን፤ በመጀመሪያ ለልጆቻቸው ምን ትተውላቸው ለመሄድ እንደሚችሉ ሲጨነቁና ሲያስቡበት ይታዩ ነበር። ከእነሱም የቀጠለው ትውልድ ምንም እንኳ ዘመናዊ ሥልጣኔ የፈነጠቀበትን ሕይወት የቀመሰ ቢሆንም፤ አስተሳሰቡ ከቀድሞዎቹ የተለየ አይደለም። በሠለጠነው ዓለም ያሉት ሕዝቦች ግን፤ የሕይወት ዘመናቸውን ከመፈጸማቸው በፊት፤ ለልጆቻቸውና ለቤተሰቦቻቸው ትተው የሚሄዱትን ማሰባቸው የማይቀር ቢሆንም፤ በይበልጥ የሚደክሙትና ብዙ ጥረት የሚያደርጉት፤ ለአገር ጠቃሚ የሚሆን የታሪክ ቅርስ ትተን መሄድ አለብን በማለት ነው። ስለዚህም፤ ራሳቸው የተካፈሉበትንም ሆነ በዘመናቸው ደርሶ ያዩትን ታሪክ እየጻፉ ለትውልድ በማስተላለፋቸው፤ ለማቸው ከመቃብር በላይ ሆኖ ሲነገርላቸው ይኖራል። ይኸ መቸም በአገራችን እስከ ዛሬ ያልተለመደ ሆኖ የኖረ ነበር። ዛሬ ግን የደጃዝማች ከበደ ተሰማ የታሪክ ማስታወሻ ተዘጋጅቶ በመቅረቡ፤ የብዙውን ሕዝብ ሕሊና ቀስቅሶታል። እንደ ከበደ ተሰማ

ሌሎቹም ኢትዮጵያን በከፍተኛ ደረጃ ያገለገሉና ዛሬም በማገልገል ላይ የሚገኙት ታላላቅ ሰዎች፤ የታሪክ ማስታወሻቸውን እያዘጋጁ እንዲተውልን ጃንሆይ ትዕዛዝ እንዲሰጧቸው እናመልክት፤ እስከማለት የደረሱ ሰዎች አሉ።

በዚህ ጉዳይ ከወንድሜ ከዘውዴ ረታ ጋር ስንወያይ፤ በመጀመሪያ የታየን የእርስዎ ታሪክ ነው። ኢትዮጵያን ማገልገል የጀመሩት፤ በዚያ ነፃነታችን በፋሽስት በተያዘበት በመከራው ዘመን ነው። ከዚያም ወደ አገርዎ ተመልሰው፤ የውጭ ጉዳይ ሚኒስቴርን በመሩበት በአሥራ ስድስት ዓመታት ውስጥ፤ ከውጭ አገሮች ጠላቶቻችን ጋር ያደረጓቸው የፖለቲካና የዲፕሎማሲ ጦርነቶች ብዙዎች ናቸው። ስለዚህ፤

1ኛ/ ከነፃነታችን መመለስ በጊላ ሲካሄድ ስለቆየው የቀዳማዊ ኃይለሥላሴ መንግሥት የውጭ ፖሊሲ፤

2ኛ/ ኦርትዶን ወደ እናት አገሯ ወደ ኢትዮጵያ ለመመለስ በኢንተርናሽናል የፍርድ ሽንገቶች ላይ ስለተደረገው ሙግት፤

ጌታዬ የታሪክ ማስታወሻዎን ጽፈው ለኢትዮጵያ ሕዝብ እንዲያበረክቱ በብርቱ ለማሳሰብ ሁለታችንም ወደ እርስዎ መጥተናል። ዘውዴና እኔ ወደ ጌታዬ ዘንድ ከመምጣታችን በፊት፤ በእነዚህ በሁለቱ ዋና ዋና ጉዳዮች ላይ ከተስማማን በጊላ ከእነዚህ ጋር የሚጨመር አንድ ዋና ጉዳይ አለ ብሎ አቶ ዘውዴ ሐሳቡን ማቅረብ ስለሚፈልግ፤ እሱ ራሱ ለጌታዬ እንዲገልጽ ፈቃድዎን እጠይቃለሁ። በማለት ንግግሩን ሲፈጽም፤ ጸሐፊ ትዕዛዝ ያንተ ተጨማሪው ሐሳብ ምንድን ነው? ብለው ጠየቁኝ።

“ ... ከወንድሜ ከአቶ አሰፋ ድፋዬ ጋር ጌታዬ ስለሚያዘጋጁት የታሪክ ማስታወሻዎች ስናጠና፤ ከእነዚህ ከተጠቀሱት ከሁለቱ ዋና ዋና ጉዳዮች ሌላ፤ በበኩሌ አንድ ተጨማሪ ታሪክ እንዲጻፍ ያሳስብኩት፤ የኢትዮጵያ ሕዝብ እውነተኛውን ጉዳይ ለማወቅ እጅግ የሚጓጓውን የጸሐፊ ትዕዛዝ ወልደጊዮርጊስን የሥልጣን ኃይልና በመጨረሻውም የደረሰባቸውን ሽረት ነው። በዚህ ጉዳይ እስከ ዛሬ ድረስ፤ በአፍ ታሪክ የሚነዛውንና የሚነገረውን ስንመለከት፤ ሐቁን እየሸፈነና መሠረቱን እየለቀቀ፤ የደጋፊዎችና የተቃዋሚዎች የፈጠራ አስተያየት ስለበዛበት፤ የዛሬውና በተለይም መጭው ትውልድ እውነተኛው ታሪክ ምን እንደነበረ ለመረዳት ጨርሶ ከማይችልበት ደረጃ ላይ ይወድቃል ብዬ እሠጋለሁ። ስለዚህ ጌታዬ የሚያዘጋጁት የታሪክ ማስታወሻ፤ የኢትዮጵያን የውጭ ጉዳይ እንቅስቃሴ በሚመለከት ብቻ የተወሰነ እንዳይሆን፤ በአገር ውስጥም ደርሶ የታየው የጸሐፊ ትዕዛዝ ወልደጊዮርጊስና የአቶ መኩንን ሀብተወልድ የሥልጣን ትብብር፤ በምን አኳኋን ሲራመድ እንደቆየና፤ በመጨረሻው ጃንሆይ ጸሐፊ ትዕዛዝን ለመሻር የወሰዱት እርምጃ በምን ምክንያት እንደሆነ ለሕዝቡ ቢገለጽለት፤ የአፍ ታሪክንና የልብ ወለድን ፈጠራ ከማግለልበት እንደሚድን ከልብ አምናለሁ” ብዬ ሐሳቤን ገለጽኩላቸው። ጸሐፊ ትዕዛዝ እኔ ከተናገርኩ በኋላ፤ ወደ አቶ አሰፋ ዘወር ብለው፤ በዚህ ዘውዴ ባቀረበው ሐሳብ ላይ ያንተ አስተያየት ምንድን ነው? ሲሉ ጠየቁት።

“ እኔ የዘውዴን ሐሳብ ሳላመነታ እደግፋለሁ። የምደግፈውም የጸሐፊ ትዕዛዝ ወልደጊዮርጊስ ጉዳይ በታሪክነቱ ሊጻፍ የሚገባው መሆኑን ነው። ነገር ግን ጌታዬ ከሚያዘጋጁት ታሪክ ጋር ተያይዞ እንዲጻፍ የተባለውን ሐሳብ አልደግፍም።

ከዘውዴ ጋር የተለያየነው በዚህ ብቻ ነው። በእኔ አስተያየት የጸሐፊ ትዕዛዝን ታሪክ፤ እንደ ተክለጻድቅ መከራከር የመሰለ ደራሲ፤ ወይም ደግሞ እንደ እሱ እንደ ዘውዴ ረታ የመሰለ ጋዜጠኛ ቢጽፈው የተገባ ይመስለኛል ... ” ሲል አስተያየቱን ገለጸ። ጸሐፊ ትዕዛዝ አክሊሉ የሁለታችንንም ሐሳብ ካዳመጡን በኋላ፤ የሚከተለውን መልስ ሰጡን።

1. እኔ የራሴን የታሪክ ማስታወሻ (ሚሚር) እንድጽፍ ያሳለባችሁኝን ያዳመጥኩት በደስታ ነው። እኔም ምቹ ጊዜ የሚኖረኝ መቸ እንደሆነ ባለውቀውም፤ ስለ ኢትዮጵያ የውጭ ፖለቲካ አመራርና ስለ ኤርትራ ጉዳይ በሥራው የተካፈልኩበትን ለመጻፍ ከልቤ እመኛለሁ። ይህም ምቹት፤ ምቹት ሆኖ እንዳይቀር በቶሎ ሥራውን መጀመር አለብኝ። ዘውዴ፤ አዲሱ ሥራህን ፓሪስ በምትጀምርበት ጊዜ፤ ድሮ “Agence Havas” አሁን “Agence France Presse” በተባለው ድርጅት፤ የታወቀ ጋዜጠኛ “Rene Benezra” የሚባል ወዳጅ ስላለኝ፤ ፈልገህ ታገናኝለህ። እኔ የምጽፈውን “ሚሚር” ለዝግጅቱም ሆነ ለሕትመቱ ለመርዳት ሙሉ ፈቃደኛ መሆኑን ደጋግሞ ነግሮኝ ነበር። እንግዲህ፤ የፈጀውን ጊዜ ቢፈጅም፤ ሥራውን በቶሎ እጀምራለሁ።

2. አሰፋ ድፋዩ እንደተናገርከው፤ የጸሐፊ ትዕዛዝ ወልደጊዮርጊስን ሥልጣንና ሽረት፤ እኔ ሳልሆን ሌላ ሰው ቢጽፈው ይሻላል። እንዲያውም ዘውዴ ረታ፤ ጸሐፊ ትዕዛዝ በተሻሩበት ዕለት በቤተ መንግሥቱ የነበረውን ግርግር፤ በአረንጓዴው ሳሎን የተደረገውን የሹመት አፈጻጸም በጋዜጠኝነቱ አይቻለሁ በማለት፤ ከዚህ ቀደም አሟሙቀህ ስትናገር ሰምቼህለሁ። ስለዚህ ፍላጎቱና ዝንባሌው ስላለህ፤ የበሰለ ምርምር አድርገህ አንተው ብትጽፈው ጥሩ ነው። እኔ እንደሚመስለኝ፤ ጸሐፊ ትዕዛዝ ወልደጊዮርጊስ የመጻፍ ችሎታቸው ከፍ ያለ ስለሆነ፤ የራሳቸውን ታሪክ እስካሁን ሳያዘጋጁት አልቀሩም። ዘውዴ ግን፤ በጋዜጠኝነት ሞያህ በጉዳዩ ላይ ከምታደርገው (ምርምር ሌላ፤ ጸሐፊ ትዕዛዝ ወልደጊዮርጊስን ኢንተርቪዩ ጠይቀህ፤ ለማንም ወገን ሳታዘነብል እውነተኛውን ታሪክ ልታዘጋጁ ትችላለህ። እኔም የማውቀውንና የሚመስለኝን ሁሉ እነግርሃለሁ። ለምሳሌ፤ አቶ መኩንን ከጸሐፊ ትዕዛዝ ወልደጊዮርጊስ ጋር አለመግባባት የደረሰበትን ሁኔታ ለእኔና ለወንድሞቼ “እንድታውቁት” በሚል የሰጠን ማስታወሻ አለ። እሱንም እሰጥሃለሁ። በተጨማሪም፤ አቶ አሰፋ ድፋዩና አቶ አብተው ገብረየሱስ የአቶ መኩንን የቅርብ ረዳቶች ሆነው ለብዙ ዓመታት ስለሠሩ፤ እነሱንም መጠየቅ ነው። በእነዚህ በጠቀስኩልህ ሰዎች ብቻ ሳትወሰን፤ ከጸሐፊ ትዕዛዝ ጋር በቅርብ ይሠሩ የነበሩትንም እንደ ልጅ ፈለቀ እርገቱ የመሳሰሉትን ሁሉ ኢንተርቪዩ በማድረግ ሚዛኑ የተስተካከለ ታሪክ እንዲሆንልህ መጣር አለብህ ... ” አሉኝ።

ከዚህ በላይ እንደተገለጸው፤ ጠቅላይ ሚኒስትር አክሊሉ ሀብተወልድ የሰጡኝ ተስፋና ማበረታቻ፤ ከፍ ያለ የሞራል ድጋፍ ስለሆነኝ፤ የጸሐፊ ትዕዛዝ ወልደጊዮርጊስን የሥልጣን አነሳሥና አፈጻጸም ታሪክ ለመጻፍ አሰበኩ። ፓሪስ ደርሼ አዲሱ ሥራዬን ከጀመርኩ በኋላ፤ ለመጻፍ ያሰብኳቸውን ሁለት

* ዘውዴ ረታ በፓሪስ የኢትዮጵያ ኤምባሲ ሚኒስትር ካውንስሎርነት የተሾመበት ጊዜ ነበር።

መጻሕፍቶች! የቀዳማዊ ኃይለሥላሴን መንግሥት ታሪክና የጸሐፊ ትዕዛዝ ወልደጊዮርጊስን ጉዳይ፤ ለወዳጆቹ ጋዜጠኞች ለአንድሬ ፎንቴን (André Fontaine) የለምንድ (Le Monde) ጋዜጣ ዋና አዘጋጅና፤ ለበሽር ቤን ያህመድ (Bechir ben Yahmed) የገናን አፍሪካ (Jeune Afrique) ሳምንታዊ መጽሔት ፕሬዚዳንት አማካክቷቸው። እንደ አጋጣሚ እነዚህ በዓለም ላይ ዝነኛ የሆኑት ታላላቅ ጋዜጠኞች! ተመሳሳይ የሆነ ሐሳብ ሰጡኝ። “ ... የወልደጊዮርጊስን ጉዳይ፤ ከቀዳማዊ ኃይለሥላሴ መንግሥት ታሪክ ለብቻ ገንጥሎ ማቅረቡ ምንም ዓይነት ጥቅም አያመጣም። የኤርትራ ጉዳይ ግን፤ በኢንተርናሽናል ሽንጉ ላይ ብዙ ክርክር የተደረገበትና የተወሰነ በመሆኑ፤ ለብቻው አንድ መጽሐፍ ማዘጋጀቱ የተገባ ይሆናል ... ” ሲሉ መከሩኝ።

እኔም ከአዋቂዎቹ በተሰጠኝ ምክር ተሰማምቼ ጥናቴን ሳካሂድ፤ በአገራችን የደረሰው ለውጥና የደርግ መምጣት ሕይወቴን ስለአመሳቀለው፤ ለአሥራ ሰባት ዓመታት የሥነ ጽሑፍ እቅድን አቋረጠው። ሆኖም የስደቱን አስቸጋሪ ሕይወት ከመጀመሪያ በፊት፤ የሰበሰቡኳቸውን ሰነዶች በሥርዓት ይገጥሟቸው ስለነበረ፤ ከዚህ በፊት ለጻፍኳቸው ሁለት መጻሕፍቶች (የኤርትራ ጉዳይና፤ ተፈሪ መኩንን) እንዲሁም ዛሬ ላዘጋጀሁት የቀዳማዊ ኃይለሥላሴ መንግሥት ታሪክ በጣም ረድተውኛል። በዚህም መሠረት፤ ስለ ጸሐፊ ትዕዛዝ ወልደጊዮርጊስ ሥልጣንና ሽረት፤ ጠቅላይ ሚኒስትር አክሊሉ ሀብተወልድ እ.ኤ.አ በመስከረም 1971 ዓ.ም ፓሪስ ላይ ለአሥር ቀናት አብራካቸው በሰነድ-ኮባቸው ጊዜያቶች ውስጥ፤ የሰጡኝን ኢንተርቪዩ ከዚህ ቀጥሎ አቀርቦዋለሁ።

የአክሊሉ ሀብተወልድ አስተያየት

ጥያቄ - ጌታዬ ከፈቀዱልኝ የመጀመሪያው ጥያቄዬ፤ ከጸሐፊ ትዕዛዝ ወልደጊዮርጊስ ጋር እንዴት እንደተዋወቃችሁና፤ አብራችሁ በሠራችሁበትም ዘመን፤ ስለነበራቸው ሥልጣን፤ ስለ አመራራቸውና ስለ ችሎታቸው፤ የእርስዎን አመለካከት እንዲገልጹልኝ ነው።

መልስ - እኔ ጸሐፊ ትዕዛዝ ወልደጊዮርጊስን ያወቅኳቸው፤ በስደቱ ዘመን እ.ኤ.አ በ1936 ዓ.ም በሎንዶን የጃንሆይ ልዩ ረዳት ሆነው በሚሠሩበት ጊዜ ነው። በፈረንሳይ አገር ትምህርቴን ከጨረስኩ በኋላ ጃንሆይ ለስደት ሲመጡ፤ በፓሪስ በኩል ሲያልፉና ከዚያም ወደ ሎንዶን ሲሻገሩ፤ ከአቶ ሎሬንሶ ታዕዛዝ ጋር (ኋላ ብላቴን ጌታ) ሆኜ አንዳንድ አገልግሎት በመስጠት ላይ ነበርኩ። ወዲያውም፤ ፓሪስ ለሚገኘው ለኢትዮጵያ ለጋሲዮን አንደኛ ጸሐፊና ፕሬስ አታሼ ሆኜ አንድሠራ የጃንሆይ ፈቃድ ሆነ። ቀጥሎም ባለሙሉ ሥልጣን ሚኒስትር የነበሩት ብላቴን ጌታ ወልደማርያም፤ ከጣልያን ጋር ዕርቅ አድርገው ሲለቁ፤ እኔ የለጋሲዮን ጉዳይ ፈጻሚ ሆኜ ለአራት ዓመታት በሠራሁበት ጊዜ፤ የጃንሆይ ልዩ ረዳት ከሆኑት ከአቶ ወልደጊዮርጊስ ጋር የቅርብ ግንኙነት ነበረኝ። ስለ ለጋሲዮን ሥራና ስለ ጊዜው የፖለቲካ ሁኔታ ቢያንስ በወር ሁለት ጊዜ ለምልከው ራፖርት በጃንሆይ ማሕተም መልሱን ከአስተያየትና ከመምሪያ ጋር የሚሰጡኝ እሳቸው ነበሩ። በዚያ በአስቸጋሪው ዘመን እኔ እንደአየሁት፤ ጃንሆይ የስደተኛ መንግሥት አቋቁመው ቢሆን ኖር፤ ያለ ጥርጥር አቶ ወልደጊዮርጊስን የጽሕፈት ሚኒስትር ያደርጓቸው ነበር። ነፃነት ሲመለስም፤ ጃንሆይ ወልደጊዮርጊስን የሾሟቸው ይህንን ሲሠሩት

የቆዩትን የጽሕፈት ሚኒስትርነትን ተግባር ስለሆነ፤ ለሥራው እንግድነት አልተሰማቸውም።

የኢትዮጵያ ነፃነት እንደተመለሰ፤ ለአንድ ዓመት ያህል በጦርነቱ ምክንያት ከአውሮፓ መውጫ በማጣት ከተጉላላሁ በኋላ ወደ አገሪ ስመለስ፤ በዚያ በስደቱ ዘመን በሥራ የማውቃቸው አቶ ወልደጊዮርጊስ፤ ጸሐፊ ትዕዛዝ ተብለው የጽሕፈት ሚኒስትር፤ አቶ ሎሬንሶ ብላቴን ጌታ ተብለው የውጭ ጉዳይ ሚኒስትር ሆነው ደረሰኩ። አዲስ አበባ ከአረፍኩበት ከ "አቴጌ" ሆቴል ጸሐፊ ትዕዛዝ አውቶምቢል ልከውልኝ ጃንሆይ ዘንድ ቀርቤ እጅ ስነሣ፤ ጃንሆይ የመጀመሪያው ጥያቄያቸው "መኩንን ሀብተወልድ የት ነው?" የሚል ነበር። እኔ እስከማውቀው አቶ መኩንን ከወንድማችን ከአቶ መክብብ ጋር ከፈረንሣይ አገር በመርከብ ተሳፍሮ ወደ ደቡብ አፍሪካ ጉዞ መጀመሩንና፤ ከዚያም በሌላ መርከብ እስከ ጂቡቲ መጥቶ በባቡር አዲስ አበባ ለመግባት ማሰቡን ነው አልኳቸው። ይህን በምልበት ጊዜ አጋጣሚ ሆኖ የእልፍኝ አስከልካዩ ሻለቃ መርዕድ መንገሻ አንድ ቴሌግራም ይዘላቸው መጣ። ቴሌግራሙ አቶ መኩንን ከደቡብ አፍሪካ ለጃንሆይ የላከው ነው። " በእግዚአብሔር ቸርነት ደቡብ አፍሪካ ደርሼ ወደ ጂቡቲ የሚያመጣኝን መርከብ በመጠባበቅ ላይ ነኝ። ቦታ ለማግኘት አንድ ወር ይፈጃል እያሉ ያስፈራሩኛል። እንግዲህ የግርማዊነትም አምላክ ይርዳኝ" የሚል ነው። ጃንሆይ በደረሳቸው ቴሌግራም በጣም ተደሰቱ። እኔንም ጥቂት ቀናት ላሰብበትና ሥራ ላይ እመድብሀለሁ። እስከዚያም ለመኖሪያህም ሆነ ለትራንስፖርት የሚያስፈልገው ወጭ ሁሉ ይሰጥሃል ብለው አሰናበቱኝ።

አንዳንድ የድሮ የምኒልክ ትምህርት ቤት ጓደኞቼን አገኘሁ። ይልማ ዴሬሣ የገንዘብ ሚኒስቴር ዋና ዲሬክተር ሆኖ ከበላዩ ሚኒስትር ሳይሾምበት ይሠራል። ጌታሁን ተሰማ የጽሕፈት ሚኒስቴር ዋና ዲሬክተር ሆኗል። መሸሻ ጋይሌ የሥራ ሚኒስቴር ዲሬክተር ተብሏል። ወንድሜ አካለወርቅ የቢሾፍቱ ገዥ ነው። እነዚህን ሁሉ በየቀኑ አገኛቸው ነበር። እኔ መሥራት የምፈልገው ወጭ ጉዳይ ሚኒስቴር መሆኑን ለጸሐፊ ትዕዛዝ ወልደጊዮርጊስ ነግራለሁ። ጃንሆይም ይህንኑ ፍላጎቴን መስማታቸውን ጌታሁን ነግሮኝ ነበር። ሎሬንሶ ታዕዛዝ አረፍኩበት ሆቴል ድረስ መጥተው፤ የውጭ ጉዳይ ሚኒስቴር ዋና ዲሬክተር ሆነህ ከእኔ ጋር እንድትሠራ ለጃንሆይ ነግራክቸዋለሁ አሉኝ። ይሁን እንጂ፤ መልሱን ከጃንሆይ አላገኘም። በመካከሉ ብዙ ቀን አለፈ። ከወር ወደ ሁለት ወር ተቃረበ። በመጨረሻው፤ ለእኔ ሥራ መስጠት አልተፈለገም ብዬ አሰብኩ። ለሆቴልና ለመኖሪያዬ ያለኝም ገንዘብ እየመነመነ ሄደ። ስለዚህ፤ ያለ ሥራና ያለ ገቢ እዚህ ምን አደርጋለሁ? ብዬ ወደ አውሮፓ ለመመለስ ወሰንኩ። ይልማ ዴሬሣ፤ ጃንሆይ በየሳምንቱ ቅዳሜ ቢሾፍቱ ስለሚሄዱ፤ እዚያ ተገኝተህ አነጋግራቸው አለኝ። ወንድሜ አካለወርቅም በዚህ ሐሳብ ተሰማምቶ ቢሾፍቱ ይዞኝ ሄደ። መንገድ ላይ ሆኜ ስጠባበቅ ጃንሆይ አውቶምቢላቸውን አቁመው፤ እዚህ ምን እመጣህ? ብለው ጠየቁኝ። ችግሪን በአጭሩ አስረዳኝቸው። ሰኞ ጠዋት ቤተመንግሥት እንድትመጣ አሉኝ። ለእልፍኝ አስከልካዮቸው ለሻለቃ መርዕድም ነገሩት። እንደታዘዘኩት ሰኞ ጠዋት ቤተመንግሥት ስደርስ፤ የግቢው አሽከሮች እየገፋፉኝ ወደ ሹመት መስጫ ቤት ወሰዱኝ። ብዙዎች ነበርን። ሹመት ነጋሪው ጸሐፊ ትዕዛዝ ወልደጊዮርጊስ ናቸው።

- ብላቴን ጌታ ሎሬንሶ ታዕዛዝ የፖስታ ሚኒስትር!
- ይልማ ዴሬሣ የገንዘብ ም/ሚኒስትር!
- አክሊሉ ሀብተወልድ የጽሕፈት ም/ሚኒስትር!
- ብላታ ኤፍሬም ተወልደ መድሀን የውጭ ጉዳይ ም/ሚኒስትር!
- ጌታሁን ተሰማ የአገር ግዛት ዋና ዲሬክተር!
- አካለወርቅ ሀብተወልድ የጽሕፈት ሚኒስቴር ዋና ዲሬክተር

ተብሎ የሹመቱ አዋጅ ተነገረን። እንደ እውነቱ ከሆነ፤ እኔ ምንም ከማላውቅበት ከጽሕፈት ሚኒስቴር ም/ሚኒስትርነት አንድ ደረጃ ዝቅ አድርገው ውጭ ጉዳይ ሚኒስቴር ዋና ዲሬክተር ቢሉኝ፤ ደስታውን አልቸለውም ነበር። ከዚያ ወደ ጃንሆይ ዙፋን ተወስደን እጅ ከነሳን በጊላ፤ ጸሐፊ ትዕዛዝ ወልደጊዮርጊስ ለብቻዬ ጠርተው፤ “ ... እዚህ ባላገር ከሆነ ሚኒስቴር ውስጥ እኔ ምን አደርጋለሁ? ብለህ እንደምትበሳጭ አውቃለሁ። ትዕግሥትህን አጠነክር! የታሰበልህ ሌላ በጣም የምትወደው ሥራ ይጠብቅሃል ... ” አሉኝ። በዚህ ከጸሐፊ ትዕዛዝ በተሰጠኝ ምክር ለጥቂት ወራት በትዕግሥት ከተጠባበቅኩ በጊላ፤ እንዳሉትም ልክ ለይልማ ዴሬሣ እንደተደረገው እኔም የውጭ ጉዳይ ምክትል ሚኒስትር ተብዬ ከበላዬ ሚኒስትር ሳይሾም የካቢኔው አባል ሆንኩ። እንግዲህ፤ ከጸሐፊ ትዕዛዝ ወልደጊዮርጊስ ጋር የተዋወቅነውና አብረን መሥራት የጀመርነው፤ እ.ኤ.አ በ1936 ዓ.ም ሲሆን፤ ለአሥራ ዘጠኝ ዓመታት ከኖርን በጊላ፤ የሥራ ግንኙነታችንና እንዲሁም የነበረን ቅርበት የተቋረጠው፤ እሳቸው የአሩሲ ጠቅላይ ገዥ ሆነው ሲሾሙ፤ እ.ኤ.አ በ1955 ዓ.ም ነው።

እንግዲህ እኔ ያወቅኳቸው ወልደጊዮርጊስ ወልደዮሐንስ፤ በችሎታቸው የሚተማመኑ፤ በሥልጣናቸው ሳያመነቱ የሚወስኑ፤ ማንንም የማይፈሩ፤ የተፈጥሮ ብልህነት ያላቸው ጠንካራ ሠራተኛ ናቸው። ነፃነታችን እንደተመለሰ፤ የጽሕፈት ሚኒስትር ከሆኑ ከሁለት ዓመት በጊላ፤ ለስድስት ዓመታት የአገር ግዛት ሚኒስቴርን፤ ለሌላ ስድስት ዓመታት ደግሞ የፍርድ ሚኒስቴርን ደርበው ሲመሩ፤ ሥልጣናቸውን በብዙ አሳድገውታል። ተደማጭነታቸውም በሁሉም ዘንድ ተቀባይነት እንዲያገኝ አስደርገዋል። ለብዙ ሰዎች፤ ጸሐፊ ትዕዛዝ በሥልጣን ከሌሎቹ ሚኒስትሮች ሁሉ ገናና ያደረጋቸው፤ በጽሕፈት ሚኒስትርነታቸውና የንጉሠ ነገሥቱን ትልቁን ማሕተም ያዥ በመሆናቸው መስሎ ይታያቸዋል። እንደ እኔ ከሆነ ይህ አስተያየት ልክ አይደለም። የጽሕፈት ሚኒስትር ቦታ፤ ከወልደጊዮርጊስ በፊት የተመሠረተና ከወልደጊዮርጊስም በጊላ የቀጠለ መሥሪያ ቤት ነው። ነገር ግን፤ ወልደጊዮርጊስ የያዙትን ሥልጣን ከአሳቸው በፊት የነበሩትም ሆኑ ከአሳቸው በጊላ የተሾሙት፤ የአሳቸውን ያህል ዕድል ያገኙ የሉም። ስለዚህ በእኔ አስተያየት፤ የጽሕፈት ሚኒስቴርን ሥልጣን በዘመኑ የፈጠሩትም፤ ያሳደጉትም፤ ያስፋፉትም ራሳቸው ወልደጊዮርጊስ ናቸው

እንጂ፤ ከንጉሠ ነገሥቱ ታስቦበት ወይም ተዘጋጅቶ የተሰጣቸው አይደለም። ሰውየው ብልህ በመሆናቸው፤ ሥልጣንን ለማሳደግም ሆነ ለማስፋፋት ብዙ ዘዴ ነበራቸው። ለምሳሌ፤ ከጽሕፈት ሚኒስትርነታቸው ጋር ለስድስት ዓመታት ይዘውት የነበረው የአገር ግዛት ሚኒስቴር ለሌላ ሰው ሲሰጥባቸው፤ ከእንግዲህ ወዲህ የወልደጊዮርጊስ የሥልጣን ገናናነት አልቆለታል። የፖሊስ ኃይልና ፀጥታ ከእጃቸው ከወጣ፤ ሌላ የማስፈራሪያ ኃይል አይኖራቸውም ተብሎ ተጨብጭቦ ነበር። እሳቸው ግን ሁለት ሳምንት ባልሞላ ጊዜ ውስጥ ለሥልጣናቸው ኃይል ሌላ መንገድ ቀይሰውለት ብቅ አሉ። ለጽሕፈት ሚኒስቴር ተግባር ቀድሞ ያልነበረ አዲስ ኃላፊነት በማስጨመር፤ የሚኒስቴሩን ሥራ የመቆጣጠርና የማስተባበር ሥልጣን ተሰጣቸው። እንግዲህ! ቀደም ብዬ እንደገለጽኩት፤ አሁንም የምደግመው፤ በእሳቸው ዘመን ጽሕፈት ሚኒስቴር የተሰጠውን ሥልጣን፤ ከእሳቸው በፊት የነበሩት ጸሐፊ ትዕዛዞች ሁሉ ኖርዋቸው እንደማያውቅና፤ ከእሳቸውም በኋላ የተሾምነው አቶ ተፈራ ወርቅና እኔ አክሊሉ ሀብተወልድ፤ የእሳቸውን ግማሽ እንኳን ሥልጣን እንዳላገኘን ለማንም በግልጽ መታወቅ ያለበት መሆኑን ነው።

ጥያቄ፤ ማንም ሰው እንደሚያውቀው፤ ጸሐፊ ትዕዛዝ እንደብዙዎቹ የኢትዮጵያ ታላላቅ ሰዎች ሁሉ የአካዳሚ ዘመናዊ ትምህርት አላገኙም። ነገር ግን ፈረንጅ አገር ተልከው ከፍተኛ የዩኒቨርሲቲ ትምህርት ከፈጸሙት ሰዎች ይልቅ፤ ሥራ የመምራትና የመቆጣጠር ችሎታቸው ከፍ ያለ ሆኖ ይታያል። የዚህ ምክንያቱ ምንድን ነው?

መልስ፤ ይህ ጥያቄ አንድ ቀን አቶ መኩንን የነገረኝን ምሳሌ አስታወሰኝ። “ ... አንድ ሰው ሳያስበውና ሳይጠብቀው ትልቅ ሹመትና ሥልጣን ከተሰጠው፤ ሌሊቱን አዋቂና ጥበባዊ ሆኖ ያድርግና ጠዋት ሲነሣ የተማረውም ያልተማረውም እኩል ሊሰግዱልኝ ይገባል፤ ብሎ ይጠብቃል ... ” አለኝ። እንግዲህ በዚህ መንፈስ፤ አንድ ሰው ሥልጣን ሲይዝ ችሎታውም አብሮ ይፈጠራል ማለት ነው። ይህ ምሳሌ እንኳ ለጸሐፊ ትዕዛዝ ወልደጊዮርጊስ የሚጠቀስ አይደለም። እሳቸው በዘመናቸው የአካዳሚ ትምህርት የማግኘት ዕድል አልገጠማቸውም። ይህን ዕድል አግኝተው ቢሆን ኖሮ፤ በዚህ ተፈጥሮአቸው ላይ ምን ዓይነት ሊቅ ይወጣቸው እንደነበረ ይሰማኛል። ሆኖም አእምሮአቸው በሩህ በመሆኑ፤ ነገርን የመረዳት፤ ተረድቶም የማስረዳት ችሎታቸው ከፍ ያለ ስለሆነ፤ ፈረንጅ አገር ባለመማሪ የጉደለኝ ነገር አለ ብለው የሚጸጸቱ አልነበሩም። ለምሳሌ፤ በሥራ ላይ አንድ ያላወቁት እንዲያውም ከዚህ ቀደም ያልሰሙት ነገር ቢያጋጥማቸው፤ በጥቂት ጊዜ ውስጥ አጥንተው ይደርሱበትና ለውሳኔው ይዘጋጁበታል እንጂ፤ የማላውቀው ጉዳይ ነው ብለው ለሌሎች እናውቃለን ለሚሉት አይለቁላቸውም። በሥልጣን አያያዝና አጠቃቀምም ረገድ፤ ማንም የማይወዳደራቸው ኃይለኛ ናቸው።

ጥያቄ፤ እንግዲያውስ! ምንም ብልህና ጠንካራ ሠራተኛ ቢሆኑ፤ ይህ ዓይነት የሥልጣን አጠቃቀምና ኃይለኝነታቸው፤ ዲክታተር አያሰኛቸውም ወይ?

መልስ፡ ይኸውም የተደበቀ ምሥጢር አይደለም። ጸሐፊ ትዕዛዝ፤ በአሠራራቸውም ሆነ በአመራራቸው ዲክታተር ናቸው። ይህንን እሳቸውም አይከፋም። እንደ አንዳንዶቹ እኔ ወልደጊዮርጊስ "ሊበራል" ነኝ ብለው ፎክረው አያውቁም። የሚያምኑበትን ለመፈጸም ወደ ጎላ የማይሉ፤ ለማንም የማይበገሩ ናቸው። ሲፈልጉ ደግ መሆን ይችላሉ። ሲፈልጉ ደግሞ ጨካኝ መሆን ይችላሉ። ሰው ሁሉ የሚፈራቸው በዚህ ምክንያት ነው።

ጥያቄ፡ እስካሁን የጸሐፊ ትዕዛዝ ወልደጊዮርጊስን የአሠራር ጠባያቸውንና የሥልጣን አጠቃቀማቸውን አየን። አሁን ደግሞ፤ በሠሩበት ዘመን ስለአበረከቱት አገልግሎት ጌታዬ የሚያውቁትን ዋና ዋናዎቹን ጉዳዮች ቢገልጹልኝ ጠቃሚ ይመስለኛል።

መልስ፡ እኔ መቸም እርግጠኛ ሆኜ መናገር የምችለው፤ በሥራ አብረን በኖርገበት ዘመን የማውቀውን ነው። በተጨማሪም ከእኔ በፊት ጸሐፊ ትዕዛዝን የሚያውቁቸው አንዳንድ ሰዎች የሰጡትን አስተያየት ልጠቅስ እችል ይሆናል። ለእኔ እንደሚታየኝ የጸሐፊ ትዕዛዝ ወልደጊዮርጊስ የሥራና የአገልግሎት ታሪክ የተወሳሰበ አይደለም። ባጭሩ ሲጠቃለል፤ ከሆስፒታል አስተርጓሚነት ወደ ውጭ ጉዳይ ሚኒስቴር፤ ዲፕሎማትነት፤ ከዚያም በሹመት ወደ ጽሕፈት ሚኒስቴር ተዛውረው፤ ለአሥራ አራት ዓመታት ከጃንሆይ ጋር በከፍተኛ የሚኒስትርነት ደረጃ የሠሩ መሆናቸው ነው። በእኔ በኩል ለአገልግሎታቸው የተለየ አክብሮት የምሰጠው፤ በሁለት ዋና ዋና ጉዳዮች ላይ ነው። ይኸውም የመጀመሪያው፤ ነፃነታችን እንደተመለሰ እንግሊዞች ቅኝ ግዛታቸው ለማድረግ የፈጠሩብንን ከፍተኛ ችግር ለማስወገድ፤ ጸሐፊ ትዕዛዝ ወልደጊዮርጊስ እንዴት ባለ ጥንካሬ እንደታገሉ ሲሆን፤ ሁለተኛው ደግሞ ኤርትራን ወደ ኢትዮጵያ ለማስመለስ በአገር ውስጥ ላጋጠመን ችግር ሁሉ መፍትሔ እየሰጡ፤ እኛም በዓለም ጉባኤ ላይ ለምናደርገው ሙግት፤ ምን ያህል ይረዱንና ምን ያህል ሥራችንን ያቃጠልን እንደነበረ በማስታወስ ነው። ይህንን የምነግርህ ባጭሩ ነው። ዝርዝሩ ግን ብዙ ነው። ከዚህ በቀር ደግሞ መረላት የሌለበት የኢትዮጵያ ነፃነት በፋሽስት አጅ በወደቀበት ዘመን፤ ጸሐፊ ትዕዛዝ ወልደጊዮርጊስ የሰጡት ከፍተኛ አገልግሎት ነው። ጃንሆይ በጦር ሚጻ ሲዋገና ከዚያም ወደ ስደት ሄደው ነፃነታችን እስከተመለሰበት ጊዜ ድረስ፤ ንጉሠ ነገሥቱን ያልተለዩና በጠነከረ መንፈስ ከልብ የደከሙ ናቸው። አቶ መኩንን ሀብተወልድ፤ ለእኔና ለወንድሞቹ ሲያሟውተን፤ " ... ጃንሆይ በዚያ በአስቸጋሪው የስደት ዘመን፤ ወልደጊዮርጊስን የመሰለ ጠንካራ ሠራተኛ አጠገባቸው ባያገኙ ኖሮ፤ ብዙ ችግር ይደርስባቸው ነበር። በኢትዮጵያ ግዛት ውስጥ ከጠላት ጋር ከሚዋጉት አርበኞቻችን ጋር ግንኙነት ዘርግቶ፤ በየጊዜው የሚከናወነውን የነፃነት ትግል፤ ለጃንሆይ በማቅረብና ሞራላቸውን በማጠናከር፤ አርበኞቹ ደግሞ ተስፋ ሳይቆርጡ ትግላቸውን እንዲቀጥሉ፤ ከጃንሆይ የሚሰጣቸውን አስደሳች መምሪያና ማበረታቻ እያዘጋጀ በመላክ፤ ወልደጊዮርጊስ ወልደዮሐንስ የፈጸመው ሞያ የሚረሳ አይደለም... " ብሉናል። ይህ አቶ መኩንን ሀብተወልድ የገለጸልን አስተያየት ያየውንና የሚያውቀውን ስለሆነ፤ ለታሪክ ምስክር ሆኖ የሚቀርብ ነው። እኛም ከእነ አቶ መኩንን ሀብተወልድ ቀጥሎ ለአገራችን ኃላፊነትን የተቀበልን ሰዎች፤ የኢትዮጵያ ነፃነት ከተመለሰ

በኋላ፤ መንግሥት ሲቋቋምና የአገር አስተዳደር ሲመሠረት፤ ወልደጊዮርጊስ ወልደዮሐንስ የንጉሠ ነገሥቱ ቀኝ እጅ ሆነው የተዘረጉትን ሥራዎች ሁሉ የሚያንቀሳቅሱ ሞተር እንደነበሩ፤ ምስክርነታችንን እንሰጣለን። እርግጥ ነው፤ በዚህ በተዘረዘሩት ሥራዎቻቸው ብዙዎቹ ቢያደንቋቸውም፤ ሌሎች ደግሞ “ጋይሌኛ ዲክታተር” በማለት የሚጠሏቸው እንደነበሩ አይካድም። የሥራዎቻቸው ውጤት ሲመዘን ግን፤ የሚከብዱት ፍሬዎቹ ናቸው እንጂ፤ ገለባዎቹ አይደሉም።

ጥያቄ፤ ጌታዬ ሰፋ አድርገው ያስረዱኝ የጸሐፊ ትዕዛዝ ወልደጊዮርጊስ አገልግሎት የሚከበር ነው። የሚያሳዝነኝ እኛ በማስታወቂያ ሚኒስቴር ሥራ ላይ ብዙ ዓመታት የኖርን ሰዎች ይህን የመሰሉሉት ሰነዶች የሉንም። ወደተነሣሁበት ጉዳይ ልመለስና፤ ጸሐፊ ትዕዛዝ ወልደጊዮርጊስ የንጉሠ ነገሥቱ የቅርብ ረዳት ሆነው፤ ለአሥራ አራት ዓመታት ያንን ሁሉ ከፍተኛ ሥልጣን ይዘው ሲሠሩ ከኖሩ በኋላ፤ ምን ክፉ ነገር ቢያጋጥም? ምን ክፉ ነገር ቢደርስ? ከጃንሆይ ጋር ለመለያየትና ለሽረት በቁ? ...

መልስ፤ መቸም የመንግሥት ሠራተኞች በሆኑት ዘንድ ሲወራ የኖረውን ታውቀዋለሁ። “ሀብተወልድ ወንድማማቾች” ወልደጊዮርጊስን ከንጉሠ ነገሥቱ ጋር አጣልተው አሻሯቸው እየተባለ በሰፊው ተወርቷል። ጸሐፊ ትዕዛዝም ይህንን ሰምተው፤ ከአካለወርቅ በስተቀር በሌሎቻችን ላይ ከፍ ያለ ጥላቻ አላድረዋል። ይኼ በጣም ያሳዝናል። ይሁን እንጂ፤ እውነቱ አንድ ቀን ተገልጦ እንደሚወጣ ብዙ ተስፋ አደርጋለሁ። ገና ከመሸራቸው ከስድስት ወር በፊት፤ ጃንሆይ አውሮፓን በሚጉቡኙበት ጊዜ ፓሪስ ሆነን ጸሐፊ ትዕዛዝ እኔን ምን እንዳሉኝና እኔም ምን እንደመለስኩላቸው ነገራላለሁ። ባጭሩ ለማስታወስ ያህል ጸሐፊ ትዕዛዝ የተናገሩኝ፤ “ ... አንተና ወንድምህ መኩንን ሀብተወልድ ዘመዳችሁን ሣህሉ ድፋዬን ጨምራችሁ እኔን ከጃንሆይ ጋር ለማጣላትና ለማሻር የምትሠሩትን ተንኮል ደርሼበታለሁ ... ” ብለው ነው። እኔ ለዚህ መሠረት ለሌለውና ፍጹም ውሸት ለሆነ ወሬ የእግዚአብሔርን ስም ጠርቼ መልሱን በሚገባ ሰጥቻቸዋለሁ። ስለዚህ፤ ሕሊናዬን የሚወቅሰኝና የሚቆጩኝ ነገር የለም።

አቶ መኩንን እና ጸሐፊ ትዕዛዝ ወልደጊዮርጊስ ወዳጅነታቸው የተጀመረው፤ ጠላት ኢትዮጵያን ከመያዙ በፊት መሆኑን ሁለቱም ዘርዝረው ነግረውናል። ፋሽስት ከአገራችን ተባርሮ ነፃነታችን ከተመለሰም በኋላ፤ ወዳጅነታቸውና መግባባታቸው እየጋለ በመሄዱ፤ በአንድ ዓይነት አሠራርና በአንድ ዓይነት መንፈስ ጃንሆይን እያገለገልን፤ ኢትዮጵያ አገራችንን ከጨለመ ሕይወቷ አውጥተን ወደፊት እናራምዳታለን ብለው ተነሱ። ጃንሆይም እነዚህ ሁለቱ እንደ ወንድማማቾች የተሠለፉት ሰዎች፤ አሠራራቸውና አገልግሎታቸው ስለጣማቸው፤ እንዲቀጥሉበት አተገቸው። እነሱም፤ ጃንሆይ ከእኛ ጋር ስለሆኑ ማን ይደፍረናል? ማንስ ይቋቋመናል? የሚል ዕምነት አደረባቸው። በእውነትም እነሱ ሁለቱ የማይፈቅዱትን ባለሥልጣን ጃንሆይ አይሾሙም። እነሱ ሁለቱ የማይሰማሙበትን ማናቸውንም የአገር ጉዳይ ጃንሆይ አያጸድቁም። በእነሱ በሁለቱ ላይ ተቃውሞውን የሚገልጽ ወይም እየነቀፈ የሚተኝ ሚኒስትር፤ በቦታው ላይ መቆየት አይችልም። ለምሳሌ ጓደኛችን መኩንን ደስታ ከነፃነት መመለስ በኋላ፤ የመጀመሪያው የትምህርት ሚኒስትር ነበር። በዚህ ሥራ ላይ

በነበረበት ጊዜ፤ አስፈላጊ ባልሆነ ምክንያት ከጸሐፊ ትዕዛዝና ከአቶ መኩንን ጋር ተጋጩ። እነዚህ ሁለቱ ሰዎች ጃንሆይን በእጃቸው አድርገው ለአገራችን እርምጃ እንቅፋቶች ሆነዋል የሚል አስተያየት በግልጽ መናገር ጀመረ። አንድ ጊዜ ቢቸግረን እኔና ወዳጄ ከሎኔል ክፍሌ ዕርገቱ (ጊላ ደጃዝማች) ወንድማችንን እንምከረው ብለን እቤቱ ሄድን። እኛ የመከርነው፤ እነሱን ተሰማመጥ፤ ወይም እጅ ንሣ አልነበረም። ይህንን በእነሱ ላይ የምትነዛውን ነቀፌታ አቀም። ምንም አይጠቅምም በማለት ነበር። በጣም አስገራሚ የሆነ መልስ ሰጠን። “ ... መጀመሪያ እናንተ ሁለታችሁም ጥሩ ጻፎች አይደላችሁም። አክሊሉ የመኩንን ሀብተወልድ ወንድም ነህ። ክፍሌም የትልቁ ባለሥልጣን የወልደጊዮርጊስ ቀኝ እጅ ስለሆንክ ያው ወንድም ነህ ማለት ይቻላል። ስለዚህ፤ እነዚህ ሁለት አምባገነኖች ወልደጊዮርጊስና መኩንን ሀብተወልድ የሚሠሩትን ግፍ ከእናንተ ጋር መወያየት አይቻልም። እኔ ደግሞ ነፃነቴን በጣም አወዳታለሁ። ያለችኝ አቅም እሷ ብቻ ስለሆነች፤ እስከ መጨረሻው በእሷ አጠቀማለሁ። ይህችን አለኝታዬን አምባገነኖቼ አንድ ቀን ሲመቻቸው ይነጥቁኝ ይሆናል። እስከዚያ ድረስ ግን ያለኝን ዕምነት ይገር መናገሪን አላቋርጥም ... ” ብሎ አሰናበተን። ጓደኞችን የሚወቅሰው ብዙውን ጊዜ፤ ጸሐፊ ትዕዛዝንና አቶ መኩንንን ብቻ ሳይሆን፤ ጃንሆይንም አይምርም ነበር። መቸም በዚህ ብቸኛ በሆነው አቋሙ ጉዳትን እንጂ ሰላምን አላገኘም። ጠባባን ምክንያት እያደረጉ፤ ከትምህርት ሚኒስቴር አንሥተው ፖስታ ሚኒስቴር ላኩት። ከዚያም እንደማስታወሰው የወለጋ ገዢ አደረጉት። ከዚያ ደግሞ አምጥተው ከቁሶች ጋር የቤተክህነት ሥራ አስኪያጅ አሉት። ይህ ሁሉ መንከራተት ቢደርስበትም፤ መኩንን ደስታ ከሚያምንበት አልተነቃነቃም። ጸሐፊ ትዕዛዝ ወልደጊዮርጊስና አቶ መኩንን ሀብተወልድ በሥልጣን እስከቆዩ ድረስ፤ መሥራት አይቻልም የሚለውን ነቀፌታ ቀጠለበት። እነሱም እንደፈለገህ ተናገር። ቢያሰኝም ተሳደብ። ከእኛ ጋር እስከ አልተባበርክ ድረስ ምንም እንደማይሳካልህ አወቅ፤ ብለው መንገዱን ዘጉበት። ጓደኞችን ከባድ ሕመም ላይ እስከወደቀበት ጊዜ ድረስ፤ እንዲሁ እንደተማረረ፤ የሚያስበውን ሳይፈጽም፤ የሚመኘውን ማግኘት ሳይችል፤ ከዚህ ዓለም በሞት ተለዩ። ጓደኞችን መኩንን ደስታን ምንጊዜም የማልረሳው ሰው ነው። የማስታወሰውም ጥልቅ ከሆነ የሐዘን ስሜት ጋር ነው።

እንግዲህ! የጸሐፊ ትዕዛዝ ወልደጊዮርጊስና የአቶ መኩንን ወንድማማችነት ለጃንሆይ ታማኝ በመሆን ላይ የተመሠረተ ስለሆነ፤ አንድነታቸው እስከ መቸ እንደሚቀጥል በዚያን ጊዜ አይታወቅም ነበር። በፖለቲካ ዓለም፤ በሁለት ሰዎች መካከል የሚገነባው መግባባትና መተባበር፤ እንከን ሳያደፈርሰው እስከ ሰዎቹ ሕይወት ፍጻሜ ድረስ እንደሚቆይ፤ እርግጠኛ መሆን አይቻልም። እዚህ ላይ፤ ወዳጄ ይልማ ዴሬሣ በአሜሪካ የኢትዮጵያ አምባሳደር በነበረበት ጊዜ፤ ጸሐፊ ትዕዛዝ ከመሸራቸው አንድ ዓመት በፊት፤ በዋሽንግተን ተገናኝተን ራት እየበላን ስንጨዋወት፤ የተናገረው “ትንቢት” የሆነ አስተያየት ትዝ አለኝ። እሱም እንደ መኩንን ደስታ በዝነኞቹ በሁለቱ ባለሥልጣኖች ተጠቃሁ ባይልም፤ ድጋፍ እንዳልነበረው ያምናል።

ሰማ! አክሊሉ አለኝ። “ ... በእኔ ግምት የጸሐፊ ትዕዛዝ ወልደጊዮርጊስና የአቶ መኩንን ፍቅር ከእንግዲህ ወዲህ ለአንድ ዓመት እንኳ አይቀጥልም። የመለያየቸው ጊዜው የተቃረበ ሆኖ ይታየኛል። እንደምታወቀው! እነዚህን ሁለት ሰዎች በሥልጣን በየደረጃው እያሳደጉ እንዲሰማሙና እየተደጋገፉ ጃንሆይን የሚጠቅም አገልግሎት እንዲሰጡ ያደረጋቸው ራሳቸው ጃንሆይ ናቸው። ወደፊትም! አጣልተው የሚያለያይዋቸው ጃንሆይ ራሳቸው ናቸው። በመጨረሻም! ከሁለቱ መካከል የሚያምኑትን አስቀርተው! የሚጠራጠሩትን ያባርራሉ። ይህንንም ስል! ታማኝ አድርገው የሚያስቀሯቸው ያንተን ወንድም ሲሆን! ተጠርጣሪውና ተጠቂው ወልደጊዮርጊስ ይሆናሉ ማለቱ ነው ... ” አለኝ። እኔ አይመስለኝም አልኩት። “ ... ጃንሆይ ምናልባት ፍቅራቸው ሲያልቅ ሁለቱንም ያባርራሉ እንጂ! አንዱን ለይተው አያስቀርም። በልማዳቸው ከአዳዲስ ቡድን ጋር መሥራት ስለሚወዱ! ጊዜው ሲደርስ ሁለቱንም ሽረው በአዳዲሶች ይተኩዋቸዋል። በዚህ ጊዜ (በቀልድ) ... እኔንና አንተን ሊተኩን ይችላሉ ብለን ለምን ተስፋ አናደርግም? አልኩት ... ” “ ... አክሊል! አይምስልህ! ጃንሆይ ለወልደጊዮርጊስና ለመኩንን ቦታ አንተንና እኔን አያውቅም። ደግሞም ጃንሆይ በተፃምር ካልተለወጡ በስተቀር! ወልደጊዮርጊስና መኩንን ላስለመዷቸው አሠራር! አንተና እኔ አናጠግባቸውም። ለማናቸውም! ይልማ ምን አለ? በለኝ ከእንግዲህ ወዲህ ጸሐፊ ትዕዛዝ የአንድ ዓመት የሥልጣን ዕድሜ የላቸውም ... ” አለኝ። “ እስከዚህ እርግጠኛ ሆነህ ለመናገር ምንጭህ (Source) ምንድን ነው? ” ብዬ ጠየቅኩት። “ ... እኔ ከማንም ሰው አልሰማሁም። ዋሽንግተን እየኖርኩ! ከአዲስ አበባ ጋር የተለየ የመገናኛ አንቴና አልዘረጋሁም። የተናገርኩት ለእኔ የታየኝን እና የተሰማኝን ነው። አንተ ማመን የለብህም። እኔ በዕምነቴ እረጋለሁ” ብሎኝ ተለያየን።

እንግዲህ! አንተ ላቀረብካቸው ጥያቄዎች ቀጥተኛውን መልስ የምትጠበቀው! ጃንሆይ ጸሐፊ-ትዕዛዛቸውን የሻርበትን ምክንያት ለማወቅ ነው።

በዚህ ጉዳይ እኔ የምናገረው የማንም ወገን ሆኜ አይደለም። የምናገረው ራሴ የደረሰኩበትንና የማምንበትን ነው። ጸሐፊ ትዕዛዝ በተሻሩ ጊዜ! በአዲስ አበባ ከተማ የተነገረውንና የተወራውን ታሰታውሳለህ! በጃንሆይ በኩል “ልብህም እግርህም ስለራቀን በተጨማሪም ሥራህን ችላ ስላልከው! ጠባይህን እንድታርም ነው” የሚል ምክንያት ተሰጥቷል። በውጭ ደግሞ! ቀደም ብዬ እንደጠቀስኩልህ! ሀብተወልድ ወንድማማቾች በተለይ አቶ መኩንን ጸሐፊ ትዕዛዝን ከጃንሆይ ጋር አጣልተው አሻሯቸው ተብሎ ተወርቷል።

ለእኔ! እነዚህ ሁሉ ምክንያቶች እንኳን በነጠላ! በመቶም ተባዝተው ቢቀርቡ! በጣም! በጣም! በጣም! ደካሞች ናቸው። የልብ መራቅ! የእግር ማጠር! ከሀብተወልዶች ጋር መጣላት! ያንን ሁሉ ሥልጣን ይዞ! ለብዙ ዓመታት የመንግሥቱን አስተዳደር ሲያገባኝ የኖረውን ትልቅ ሰው! እስከዚህ አዘቅዝቆ ለመሻር የሚያደርሱ ምክንያቶች አይደሉም።



አቶ አክሊሎ ሀብተወልድና አቶ ይልማ ዴሬሣ በዋሽንግተን ተገናኝተው ስለ ኢትዮጵያ የአገር ውስጥ የፖለቲካ ጉዳይ ሲወያዩ፤ ይልማ ዴሬሣ ስለ ጸ.ት ወልደጊዮርጊስ ከሥልጣን መነሳት የታያቸውን ተንብዮዋል፤

በቀድሞው ዘመን በአንዳንድ አገሮች ላይ የደረሰውን ታሪክ ስንመለከት፤ መሪዎች ባለሟል እያደረጉና ሙሉ ሥልጣን እየሰጡ ካሳደጓቸው ሰዎች ጋር ፍቅራቸው እስከመጨረሻው አይዘልቅም። በመካከላቸው ያለው በጣም የመተዋወቅና የመቀራረብ ሁኔታ፤ ከጊዜ ብዛት አክብሮትንና ፍርሃትን እየቀነሰ፤ መደፋፈርን እያስከተለ ስለሚሄድ፤ በፍቅር ቦታ ጠብ ይተካና እስከ መለያየት ያደርሳቸዋል። በአንዳንድ አገሮች ላይ ደግሞ እንደደረሰው፤ መሪው መርጦ ያሳደገውና ከፍተኛውን ኃላፊነት የተቀበለው ሰው፤ ከጊዜ ብዛት ሥልጣኑን እያጠናከረ፤ በሕዝቡም ዘንድ ታዋቂነቱ እየገነነ ሲሄድ፤ መሪው ሥጋት ያድርበትና ሥልጣኑን ገፍፎ ያስናብተዋል። እንግዲህ እኔ የጃንሆይንና የጸሐፊ ትዕዛዝን ፍቅርና ጠብ የምመለከተው፤ በተለይ በዚህ በሁለተኛው ዓረፍተ ነገር በጠቀስኩት የታሪክ ኤክስፔሪያንስ ላይ ተመርኩገሮ ነው። በዚህም መሠረት፤ የጃንሆይና የጸሐፊ ትዕዛዝ ጉዳይ ከጠቀስኩት የታሪክ ምሳሌ ጋር አንድ ዓይነት ነው ባልልም፤ በጣም የሚመሳሰልና የሚቀራረብ መሆኑን አምንበታለሁ።

ጸሐፊ ትዕዛዝ ወልደጊዮርጊስ ለአምስት ዓመታት ባለማቋረጥ፤ የየሚኒስቴሩን ሥራ የማስተባበርና የመቆጣጠር ሙሉ ሥልጣን ይዘው ሲመሩ፤ ጃንሆይ በምን ምክንያት ጠቅላይ ሚኒስትር ብለው እንዳልሾሟቸው፤ ለብዙ ስዎች ግራ የሚያጋባ ነገር ሆኖ ነበር። ጸሐፊ ትዕዛዝም በዚህ ጉዳይ ያላቸውን እውነተኛውን ሐሳባቸውን አውጥተው ለወዳጆቻቸው ባይገልጹም፤ በቀልድ አድርገው ሲናገሩ እኔ እንደሰማኳቸው፤ “ .. የየሚኒስቴሩን ሥራ የማስተባበረው እኔ ሆኜ፤ በምን ምክንያት የጠቅላይ ሚኒስትሩ ወንበር ባዶ ቦታ ላይ ብቻውን ሲሸከረከር እንደሚውል አልገባኝም ... ” ይሉ ነበር።

ሁላችንም እንዳየነው፤ ጸሐፊ ትዕዛዝ ጠቅላይ ሚኒስትር አልተባሉም እንጂ፤ ሥልጣኑን መያዛቸው አልቀረም ነበር። በአፈሲያል ጠቅላይ ሚኒስትር የተባሉት ቢትወደድ መኩንን እንዳልካቸው፤ በየሳምንቱ ማክሰኞ የሚደረገውን የሚኒስትሮች ስብሰባ ከመምራት በስተቀር፤ ለላውን የየሚኒስቴሩን ኃላፊነትና ግዳጅ የሚቆጣጠሩት በጃንሆይ ስም ጸሐፊ ትዕዛዝ ናቸው። እኔ ከብዙዎቹ የካቢኔ አባሎች ጋር አልፎ አልፎ ስነጋገር፤ ጃንሆይ በተግባር የሚከናወነውን ሥራ እያጸደቁ፤ የጠቅላይ ሚኒስትርነትን ማፅረግ ለጸሐፊ ትዕዛዝ መስጠት ያልፈለጉበትን ምክንያት አናውቅም የሚሉት ጥቂቶች አይደሉም። በእኔ ግምት፤ እኛ የካቢኔው ሚኒስትሮች በግልጽ መወያየቱን እየፈራን ነው እንጂ፤ ምክንያቱ ለምን እንደሆነ ለማወቅ አስቸጋሪ ሆኖብን አልነበረም። በዚያን ጊዜ ለእኔ እንደታዩኝ፤ ጃንሆይ ጸሐፊ ትዕዛዝን ጠቅላይ ሚኒስትር ለማድረግ ያልፈለጉት፤ በሚቀጥሉት ምክንያቶች ነው ብዬ አምናለሁ።

15/ በአገር ውስጥ የሚወራው፤ የንጉሠ ነገሥቱን መንግሥት የሚያነቃንቁት ትልቁ ዘውድ ቀረሽ ባለሥልጣን ወልደጊዮርጊስ ናቸው። እንደ ወንድሜ መክጠብ ለነጋገር ከሆነ፤ እሳቸው ያልባረኩት አይጸድቅም። እሳቸው የረገሙት አይድንም። ጃንሆይ፤ ስለ አገሩም ሆነ ስለ ሕዝቡ ጉዳይ የሚሠሩትና የሚወስኑት፤ በወልደጊዮርጊስ ሐሳብ ብቻ እየተመሩ ስለሆነ፤

ምንም ሥልጣን የላቸውም እየተባለ ነው። ይህ ሁሉ የሚወራው እንደ አሉባልታ የሚቆጠር ቢሆንም፤ ጃንሆይን ቅር ስለሚያሰኛቸው ለወልደጊዮርጊስ ጠቅላይ ሚኒስትርነቱን ከመስጠት ያለ ጥርጥር አግዷቸዋል።

2ኛ/ ንጉሣዊው ቤተሰብና መሳፍንቱ ደግሞ፤ ወልደጊዮርጊስ የጫኑት የሥልጣን ፈረስ የሚጋልበው እስከየት ድረስ ነው? ማገጃ ካልተደረገለት ከቤተመንግሥቱ ጉልላት ለመጠጋት ምን ቀረው? እያሉ፤ ጠዋትና ማታ ጃንሆይን ከማስቸገር አላቋረጡም። የንጉሣዊው ቤተሰብና የመሳፍንቱ ዋና ጥረት፤ ጃንሆይ ወልደጊዮርጊስን ከያዙት ከፍተኛ ቦታ አንስተው፤ ምንም ሥልጣን ወደሌለበት ሥፍራ እንዲያዛውሯቸው ነው። ሌሎቹ ቀርተው እኛ ቅድስት የሆኑት እቴጌ መነን እንኳ፤ ስለ ጸሐፊ ትዕዛዝ ወልደጊዮርጊስ የሥልጣን ኃይል በሚሰሙት በጣም ይሠጉ ስለነበረ፤ ጃንሆይ ከአጠገባቸው እንዲያርቋቸው ይፈልጉ ነበር። የጸሐፊ ትዕዛዝ ሽረት በተከናወነበት ዕለት፤ ግርማዊት እቴጌ በአረንጓዴው ሳሎን ከጃንሆይ አጠገብ አልለይም ብለው እስከመጨረሻው ድረስ የቆዩት፤ ጉዳዩ በሰላም አያልቅ ይሆናል ብለው በመሥጋት መሆኑን፤ ዋናው የእልፍኝ አስከልካይ ኮሎኔል መኩንን ደነቀ አጫውቶኛል።

3ኛ/ በውጭው ዓለም በተለይም በአውሮፓ በሚታተሙት ጋዜጠኛና መጽሔቶች ላይ፤ በኢትዮጵያ የአስተዳደሩ ሥልጣን የተያዘው በአንድ ሰው እጅ ነው። ይህም ኃይለኛው ሰው ስሙ፤ “ወልደጊዮርጊስ” ነው። እየተባለ በተከታታይ የሚጻፈው አርቲስት፤ ጃንሆይን የሚያሳስባቸው መሆኑ ለማንም ግልጽ ነበር። እርግጥ ነው፤ ይህ ዓይነቱ ፐርፓጋንዳ የተነዛው፤ ወልደጊዮርጊስ ፈልገውት ወይም አዘጋጅተውት አለመሆኑን፤ ጃንሆይ ያውቃሉ። ይሁን እንጂ፤ የሰውየው ስም ከአገር ውስጥ አልፎ በውጭውም ዓለም እንደዚህ እየተጋነነ በሚነገርበት ወቅት፤ እሳቸውን ጠቅላይ ሚኒስትር አድርጎ መሾም፤ ሥልጣናቸውን የበለጠ ማጠናከርና አንድ ምቹ ጊዜ ሲያጋጥማቸውም፤ ንጉሠ ነገሥቱን ባዶ እጃቸውን ሊያስቀሯቸው ይችላሉ ተብሎ እንደተሠጋበት የሚታመን ነው።

እንግዲህ፤ ጃንሆይ ጸሐፊ ትዕዛዝን ጠቅላይ ሚኒስትር ማድረግ ያልፈለጉት በእነዚህ በተዘረዘሩት ምክንያቶች መሆኑን ከአመንበት፤ በጸሐፊ ትዕዛዝ በኩል ደግሞ ያለውን ሁኔታ ማየት ይኖርብናል። ጸሐፊ ትዕዛዝ ለአምስት ዓመታት እንደ ጠቅላይ ሚኒስትር ሆነው ሲሠሩ ከቆዩ በጎላ፤ ሹመቱ ስላልተሰጣቸው ከፍተኛ ያለ ቅሬታ ቢያድርባቸው የሚያስደንቅ አይሆንም። ስለዚህም፤ በጃንሆይና በጸሐፊ ትዕዛዝ መካከል ያለው ግንኙነት ወደ ጠብ እያዘነበለ፤ መጀመሪያ መራራቅን፤ ቀጥሎ አለመጣጣምን፤ ከዚያም እንደ አሥረ ሰው ሆኖ መገመትን አስከተለ።

ጥያቄ፤ ጌታዬ ቢፈቅዱልኝ ከዚሁ ከጸሐፊ ትዕዛዝ ሥልጣን ጋር የተያያዘ በአገራችን አንድ ከልክ ያለፈ የሚወራ ወሬ አለ። ይኸውም ጃንሆይ

የእንግሊዝን አገር በጉቦኙቦት ጊዜ፤ ጠቅላይ ሚኒስትር ዊንስተን ቸርችል፤ ጸሐፊ ትዕዛዝ ወልደጊዮርጊስ የንጉሠ ነገሥቱን መንግሥት የሚመሩ ትልቁ ባለሥልጣን ናቸው በማለት ለብቻቸው አነጋግርአቸው ስለነበረ፤ ቋንቋዎች በዚህ ተቀይመዋቸዋል እየተባሰ ሲወራ ከርሟል። ይህ ታሪክ ለሽራታቸው ተጨማሪ ምክንያት ሆኗል ወይ?

መልስ፤ መጀመሪያ ይህ የተወራው እውነት አይደለም። የፈጠራ ወራ ነው። ጸሐፊ ትዕዛዝ ወልደጊዮርጊስ ምንም ሥልጣን የሚወዱ ቢሆኑ፤ ምንም ወደ ላይ ለማደግ የሚፈልጉ ቢሆኑ፤ ቋንቋዎችን አልፈው በደርባ የእንግሊዝን መንግሥት መሪ ለማነጋገር የሚሆኑ ወይም የሚሞክሩ ሰው አይደሉም። ቸርችልም ከእሳቸው ጋር ለመነጋገር አልጠየቀም። እርግጥ በዚህ በሉንዶን ጉብኝት ላይ አንድ ልዩ ነገር ታይቶ ብዙ ሰዎች ቋንቋዎችን ጥምር ሳይደነቱ አልቀሩም። ነገር የሆነው በባዚንግሃም ፓላስ ግንባታ አልሞላው ለቋንቋዎች ክብር ባደረጉት የራት ግብዣ ላይ ነበር።

ቋንቋዎችን ተከታታይነት ይዘው ከቤተመንግሥቱ ዋና መግቢያ ላይ ሲደርሱ፤ በፕሮቶኮል ከልዑል መኩንን ቀጥሎ ያሉት ጸሐፊ ትዕዛዝ ነበሩ። ግንባታቸውና ባለቤታቸው፤ ቋንቋዎችን እና ልዑል መኩንን ከተቀበሉ በኋላ፤ ጸሐፊ ትዕዛዝ ላይ ሲደርሱ የሰላምታ አሰጣጣቸው የሞቀ መንፈስ ይታይበት ነበር። በተለይ የኢንግሊዝው መሥፍን ስለ እርስዎ ብዙ አንጠይቃሉ የሚል ቃል ጣል አድርጓል። ከዚያም ከግንባታቸው ጥቂት አልፎ ብሎ የቆመው ቸርችል፤ ጸሐፊ ትዕዛዝን አቋቋሙን ጨብጦ እያወዛወዘ የጋለ ሰላምታ ሰጣቸው። ወዲያውም፤ “ ... ይህንን የሰደቱን ዘመን ያሳለፍክበትን አገር እንዴት አገኘኸው? ... ” ብሎ ጠየቃቸው። እሳቸውም፤ ልጅ እንዳልካቸው በእንግሊዝኛ አያስተረጉሙላቸው፤ “ ... የሰው ልጅ የመከራን ዘመን ያሳለፈበትን አገር እስከ ሕይወቱ ፍጻሜ ሊዘነጋው አይችልም። እኔ ንጉሠ ነገሥቱን እያገለገልኩ በሉንዶን በኖርኩበት በአምስቱ ዓመታት ውስጥ ብዙ ማስታወሻዎች አሉኝ። አሁን ደግሞ በጣም ደስ ያለኝ፤ በዚህ በሰላም ዘመን ተመልሼ መጥቼ ቀድሞ የኖርኩበትን እንደገና የማየት ዕድል ስለአጋጠመኝ ነው ... ” አሉት። የእኔ ፕሮቶኮል ከእሳቸው ቀጥሎ ስለነበረ፤ የሰማሁት ይህንን ብቻ ነው። ተጨማሪ ነገር ቢኖር፤ ልጅ እንዳልካቸውን አነጋግረው። ከዚህ ሌላ እኔ የማስታወሰው፤ የእንግሊዘኛ ፕሮቶኮል ለጸሐፊ ትዕዛዝ ከፍ ያለ ክብር መስጠቱን ነው። በባዚንግሃም ራት ግብዣ ላይ የተሰጣቸው ወንበር ከግንባታቸው እናት (Queen Mother) ቀጥሎ በቀኝ በኩል ነበር። የተሰጣቸውም የኒሻን ሽልማት ለልዑል መኩንን ከተሰጠው ጋር በደረጃ እኩል ስለሆነ፤ አቶ ተፈራወርቅ የቋንቋዎች ልዩ ጸሐፊ ለማስለወጥ ሙከራ አድርገው አልቻሉም።

ጥያቄ፤ ንጉሠ ነገሥቱ ጸሐፊ ትዕዛዝን ከመሸራቸው በፊት፤ በመካከላቸው በነበረው ግንኙነት አለመግባባት ወይም አለመጣጣም መፈጠሩ ለተመልካች ግልጽ ኖርዋል ወይ?

* ከደራሲው፤ ልጅ እንዳልካቸውን አነጋግሮ ጸ.ት ለክሊቶ ያሉት ልክ ነው ብሎኛል።

መልስ፡ “ተመልካች” የምትለው ሚኒስትሮቹንና የቤተመንግሥት ባለሚሉችን ከሆነ፤ “አዎን” እልሃለሁ። ... በሁለቱ መካከል የነበረው መግባባት እየቀዘቀዘ መሄዱ ለእኛ በግልጽ የታወቀን፤ ቋንቋው የአውሮፓን ጉብኝታቸውን ፈጽመው አዲስ አበባ እንደተመለሱ ነው። አቶ መኩንንም እንደነገረኝ፤ ስለ ቋንቋው የሥራ አመራር ጉዳይ ሁለቱ ሲወያዩ፤ ሳይግባቡ የቀሩትና ከመለያየት የደረሱት፤ ቋንቋው ከአውሮፓ አዲስ አበባ በገቡበት ዕለት ማታ ነው።

እኔና እኔን የመሳሰልነው ሰዎች እንዳስተዋልነው፤ ለውጥ ያሳዩት ከቋንቋው ይልቅ ጸሐፊ ትዕዛዝ ወልደጊዮርጊስ ነበሩ። ድሮ፤ ቋንቋው የማይሆን ትዕዛዝ ሲሰጠ፤ ወይም አስፈላጊ ያልሆነ ውሳኔ ሲያደርጉ፤ ጸሐፊ ትዕዛዝ ለጊዜው የቋንቋውን ውሳኔ በአክብሮት የተቀበሉ ያስመስሉና፤ ሰው በሌለበት ሰዓት በቆይታ ገብተው ክፋውንና ደጉን እየለዩ በማስረዳት ሐሳባቸውን ያስለውጧቸው ነበር። ወደ መጨረሻው ጊዜ ግን፤ ሰው ቢኖር ባይኖር፤ ቋንቋው የተናገሩትን ወይም ያዘዙትን ጸሐፊ ትዕዛዝ መቀበል ካልፈለጉ፤ እዚያው ላይ ይቃወማሉ። አንዳንድ ጊዜም፤ ይህ የተወሰነው ልክ አይደለም ብለው ክርክሩን ያጠነክራሉ። በዚህ ጊዜ ቋንቋው፤ በጸሐፊ ትዕዛዛቸው ላይ ምን ያህል ቅሬታ እንደተሰማቸው የሚታወቅባቸው፤ ወደ ቁጣ ሲያዘነብሉ ነበር። ይህ በሁለቱ መካከል በአምሳሌ ገንት ጽሕፈት ቤት የሚታየው የአለመጣጣም ሁኔታ ለምን ያህል ጊዜ እንደሚቀጥል ባናውቀውም፤ በመጨረሻው የቋንቋውንና የወልደጊዮርጊስን መለያየት እንደሚያስከትል ለብዙዎቻችን ታይቶን ነበር። ጸሐፊ ትዕዛዝም ይህ እንደሚደርስባቸው የሚያውቁ ናቸው። ይህን በመሰለ ሁኔታ አንድ የነገሩኝን ነገር ልገልጽልሁ እፈልጋለሁ።

ቋንቋው ከአውሮፓ ጉብኝታቸው ከተመለሱ በኋላ፤ ስለ አጋዴን ግዛታችን ጉዳይ፤ ከእንግሊዝ መንግሥት ጋር የጀመርነውን ንግግር ለመቀጠል ወደ ሱዳን መሄድ ነበረብኝ። በምንዘበት ቀን፤ ጸሐፊ ትዕዛዝ ምንም እንኳን በእኔ ላይ የመቀየም መንፈስ ሲያሳዩኝ ቢሰነብቱም፤ ድሮ እንደሚያደርጉት ሊሸኙኝ አውሮፕላን ጣቢያ መጥተው ነበር። በዚያን ጊዜም ይህንን ያስለመዱኝን መለውጥ አልፈለጉም። የመሳፈሪያው ሰዓት ደርሶ ስሰናበታቸው፤ እጅን ይዘው፤ “አክሊሉ! ስትመለስ የምታመጣልኝ አንድ መጽሐፍ አለ ” አሉኝ። ምንድን ነው? ስላቸው፤ በቅርቡ በፈረንሳይኛ ተተርጉሞ የወጣውን የታወቀውን የፖለቲካ መሪ የጀርመናዊውን የኦቶ ቢዝማርክን (Otto Bismarck) ታሪክ ነው አሉኝ። እኔም ትንሽ መቀለድ አማረኝና፤ “ ... ቢዝማርክ እኮ ያልተሳካለት የፖለቲካ ሰው ነው። ከንጉሠ ነገሥት ቀዳማዊ ጊዮም ጋር በሙሉ ሥልጣን እንደልቡ ለብዙ ዓመታት ከሠራ በኋላ፤ አዲሱ ንጉሠ ነገሥት ዳግማዊ ጊዮም ሲተካ፤ ከሥልጣን ተባርሮ የመጨረሻ ዘመኑን በትካዜ ያሳለፈ ስለሆነ፤ ምሳሌነቱ ጠቃሚ አይደለም ... ” አልኳቸው። የእኔ የተንኮል አነጋገር ወዲያውኑ ስለገባቸው፤ “ ... መቸም ቢዝማርክ ያልተሳካለት የቀዳማዊ ጊዮምን ዘመን በደህና ከፈጸመ በኋላ፤ ወደ ዳግማዊ ጊዮም ዘመን መንግሥት ሲሸጋገር ነው። እኔ ግን፤ ወደ ዳግማዊው ሳልዛወር በቀዳማዊው ዘመን የምሰናበት ሰው ስለሆንኩ፤ አንተ እንደፈራሽው የቢዝማርክ ምሳሌ አያሰጋኝም ... ” ብለውኝ፤ በጣም

ተሳስቀን ተሰያየን። እንግዲህ ከዚህ ምስጢራዊ አነጋገር ለመረዳት የሚቻለው፤ ጸሐፊ ትዕዛዝ ወልደጊዮርጊስ በቀዳማዊ ኃይለሥላሴ ዘመን የፖለቲካ ሥልጣናቸውን ጨርሰው እንደሚሰናበቱ፤ የሚያውቁ መሆናቸውን ነው።

ብዙ ጊዜ ደጋግሜ እንደነገርኩህ፤ እኔ የጸሐፊ ትዕዛዝ ወልደጊዮርጊስን የተፈጥሮ ብልህነትና ጠንካራ ሠራተኝነት አደንቃለሁ። ሆኖም ጉዳት ላይ የሚጥል ጠባይ ያየሁባቸው፤ በራሳቸው ከመተማመን የተነሣ፤ ለጠላቶቻቸው ምንም ሥጋት የሌላቸው መሆናቸው ነው። በኤክስፔሪያንስ እንደምናየው፤ ብዙዎቹ የፖለቲካ ሰዎች ባለጋራዎቻቸውን አይንቁም። ስለዚህም፤ ድክመታቸውን እያጠኑ፤ ምቹ ጊዜ ሲያጋጥማቸው እርምጃ በመውሰድ ያጠቃሉ። ጸሐፊ ትዕዛዝ ግን የዚህ ዓይነት ዘይ የላቸውም። እሳቸው የሚያምኑት ጠላቶቻቸውን ፊት ለፊት ገጥሞ ድራሹን ማጥፋት ነው። የዚህ ዓይነቱም የአሠራር ስልት፤ አንዳንድ ጊዜ ውጤት ቢሰጥም፤ አንዳንድ ጊዜ ደግሞ እንደሚከሸፍ መታሰብ ነበረበት። በእኔ አስተያየት በጸሐፊ ትዕዛዝ ላይ በመጨረሻው የደረሰባቸው፤ ጠላቶቻቸውን በመናቅና በጃንሆይም ላይ ሙሉ ዕምነት በማሳደር ነው። ጃንሆይ በፊታቸው ላይ ጥቁር ዳመና ሲጥሉባቸው፤ አንዳንድ ሰዎች እንደሚያደርጉት ተሰማምጦ ዳመናውን በመግፈፍ ፋንታ፤ በዚያ በመከራው ዘመን ያልተለየኋቸውና ቀጥሎም አዲሲቷ ኢትዮጵያ ስትገነባ አብሬአቸው የተጋፈጥኩ ስለሆነ፤ ዛሬ እኔን ትተው ብቻቸውን ሊቆሙ አይችሉም የሚል ሐሳብ ሳያድርባቸው አልቀረም። ከመሸራቸው በፊት አንዳንድ ጊዜ በቀልድ ሲናገሩ እንደሰማኋቸው፤ “ ... የተጠነሰሰልኝ ጥንሰስ ጠላ ሆኖ ለመቅረብ የሚችለው መቼ እንደሆነ ባለውቀውም፤ ድሮ ሆስፒታል የሠራሁ በመሆኔ፤ የጤና ጥበቃ ሚኒስትርነት ሳይታሰብልኝ አይቀርም ... ” ይሉ ነበር። በዚህ አነጋገር ቀደም ብዬ እንደጠቀስኩት፤ ጸሐፊ ትዕዛዝ ወደ አሩሲ መሄዳቸውን ነው እንጂ ያለውቀት፤ ከነበሩበት ሥልጣን እንደሚነሱ እርግጠኛ መሆናቸው አያጠራጥርም። ... መቸም ብዙ ጊዜ የታሰበበትና የተለየ ጥረት የተደረገበት ጉዳይ ሰዓቱን ጠብቆ መፈጸሙ የማይቀር ስለሆነ፤ ያች የሚያዝያ 17 ሰኞ እንደምንም ደርሳ፤ ገጉሠ ነገሥቱ የሽረት ቦንባቸውን ሲያፈነዳ፤ አጅሬ ወልደጊዮርጊስም ሳይዛነፉ እንደድርሰቸው ቀጥ ብለው፤ የማክበር ሰላምታ ሰጥተው ወጡ። አንድ ወዳጄ ስሙን መናገር የማልፈልገው፤ በጸሐፊ ትዕዛዝ ሽረት ጊዜ የተናገረውን መጥቀስ አፈልጋለሁ። “ ... በጃንሆይና በጸሐፊ ትዕዛዝ መካከል የተፈጠረው ጠብ ወልደጊዮርጊስ ለምን ጠቅላይ ሚኒስትር አልሆንንም? በማለት ሲሆን፤ ቀዳማዊ ኃይለሥላሴ ደግሞ፤ እኔ ሥልጣኔን ልትቀማኝ? ... ሞኝህን ፈልግ ... ብለው ነው። እኔ ብዙ ጊዜ የጃንሆይን ውሳኔና አሠራር አልቀበለውም። ሆኖም፤ ወልደጊዮርጊስን ጠቅላይ ሚኒስትር አለማድረጋቸው፤ ጥንቁቅነታቸውን የሚያሳይ ስለሆነ፤ እደግፋቸዋለሁ። ጃንሆይ ቢሾሟቸው ኖሮ ለውጡን በአጭር ጊዜ ውስጥ ያገኙት ነበር። “ ... እኔ ጠቅላይ ሚኒስትር ሆኜ የመንግሥቱ መሪ እሆናለሁ። እርስዎ ደግሞ፤ የኢትዮጵያና የሕዝቦቿ አባት ሆነው፤ ታሪካችንና ባህሷን ለመገንባት፤ በዓለም ላይ እየተዘዋወሩ ያስተዋውቋታል ... ” ብለው፤ እቸቸውን አሥረው ያለአንዳች ሥልጣን ያስቀምጧቸው ነበር ... ” አለኝ። መቸም የየሰው አስተያየት ዓይነቱ ብዙ ነው። የሆነ ሆኖ፤

በዚያም ተባለ በዚህ፤ ወልደጊዮርጊስ ርቀው ሄደዋል። በተፃምር አንድ ቀን ወደ ሥልጣናቸው ካልተመለሱ በስተቀር፤

ጥያቄ፤ ለመሆኑ ጸሐፊ ትዕዛዝ ይመለሳሉ ተብሎ ይታሰባል?

መልስ፤ በፖለቲካ ዓለም ብዙ ጊዜ የሚደርሰው ያልታሰበው ነው። ሆኖም ቢታሰብም ባይታሰብም አንድ ቀን ያልታሰበው ብቅ ቢል አያስደንቅም።

ጥያቄ፤ ጸሐፊ ትዕዛዝ በተሻሩበት ዕለት እናንተ “ሀብተወልድ ወንድማማቾች” ለወጉ እቤታቸው አልሄዳችሁም ወይ? ...

መልስ፤ አዋጁ በተነገረ ማግሥት እኔና አካለወርቅ ጸሐፊ ትዕዛዝ ቤት ሄደን ነበር። አሁን ለጊዜው ወጣ ብለዋል፤ የሉም ተብለን ከበር ተመለስን። ከዚያም ጥቂት ቀን በኋላ እኔ ግቢ አግኝቻቸው፤ ከአካለወርቅ ጋር መጥተን ሳናገኝም ተመለስን አልኳቸው። አዎን! ሰምቻለሁ። ምን አደከማችሁ? ብለውኝ ሄዱ። ገግግናን መቀጠል አልፈለጉም ነበር። እንደሰማሁት፤ ከካቢኔ ሚኒስትሮች መካከል ከባላምባራስ ማሕተመሥላሴ የእርሻ ሚኒስትር በስተቀር ሌላ ጸሐፊ ትዕዛዝ ቤት የሄደ የለም።

ጥያቄ፤ ብዙ ሰዎች ሳይሄዱ የቀሩት፤ ጃንሆይ ለምን ሄዳችሁ? ይሉናል ብለው በመፍራት ይሆን? ...

መልስ፤ ብዙ ሰዎች ለምን እንዳልሄዱ ምክንያቱን እኔ አይደለሁም የምናገረው። ጠያይቆ መድረስ ያንተ ፋንታ ነው። እንደነገርኩህ እኔ ሄጃለሁ። ይልቅ እቤታቸው ባገኛቸው ኖር፤ ምን ልላቸው እንዳሰብኩ እነገርሃለሁ። “ ... ጸሐፊ ትዕዛዝ! እርስዎ ራስዎ ጃንሆይ እኛን እያከረሩ በሚቆጠን ጊዜ፤ እንግዲህ ይሸሩናል እያልን ስንጠባበቅ! እርስዎ የሚያጽናኑን፤ ፀሐይና ንጉሥ ተለዋዋጭ ነው። ፀሐይ ሲሞቅ ያቃጥላል። ንጉሥም ሲቆጣ ይቀጣል። መድኃኒቱ ትዕግሥት ነው ... ” እያሉ ይመክሩን ነበር። ዛሬ በእርስዎ ላይ የደረሰውን፤ እኔ የምመለከተው በዚህ መልክ ስለሆነ፤ ደህናው ቀን እስከሚመለስ ድረስ፤ እግዚአብሔር ትዕግሥትዎን ያጠንክርልዎ ብዬ መልካም ምኞቴን ለመግለጽ ነው የመጣሁት እላቸው ነበር። ባለመታደል አላገኘኳቸውም። ለመናገር ያቀድኩትም ሐሳብ እንዲሁ ሐሳብ ሆኖ ቀርቷል።

ጥያቄ፤ ከካቢኔ ሚኒስትሮች ውስጥ ጃንሆይ በጸሐፊ ትዕዛዝ ላይ የወሰዱትን እርምጃ የሚደግፉት ይበዛሉ? ወይስ ቅጣቱ በዝቶባቸዋል ብለው የሚያዝኑት?

መልስ፤ ለዚህ ጥያቄ አንተው ራስህ መርምረህ ብትደርስበት ይሻላል። እኔ የጸሐፊ ትዕዛዝን ደጋፊዎችና ተቃዋሚዎች እየለየሁ ሒሣብ አላወጣሁም። ግን አንድ ነገር በትክክል መገንዘብ አለብህ። ጸሐፊ ትዕዛዝ ወልደጊዮርጊስን ጃንሆይ የሻሯቸው፤ በአገር ላይ በደል አድርሰው፤ ወይም ደግሞ ለንጉሠ ነገሥቱ ታማኝነታቸውን አንድለው አይደለም። የተሻሩት፤ በፖለቲካ ሚዛን በተሰጠ ፍርድ ነው። ትንሽ ግልጥ ለመሆን፤ ጸሐፊ ትዕዛዝ የሥልጣን አጠቃቀማቸውና አያያዛቸው፤ የሚያሠጋ ነው ተብሎ ነው።

ሰለዘሀ፤ ከካቢኔ ሚኒስትሮች መካከል የሰውየው ወዳጆች የሆኑት ሲያዘኑ፤ ተቃዋሚዎች ነን የሚሉት ደግሞ መደሰታቸው አይጠረጠርም። እኔ ጸሐፊ ትዕዛዝ ባያምኑበትም፤ ካዘኑት ውስጥ ነበርኩ። ያዘኑትም፤ ለምን ከጽሕፈት ሚኒስቴር ተነሡ? ብዬ አይደለም። ይፍጠን ወይም ይዘግይ እንጂ፤ ከዚያ ቦታ አንድ ቀን መነሣታቸው የሚቀር አልነበረም። ነገር ግን ያንን ሁሉ ሥልጣን የነበራቸውንና ከፍተኛም አገልግሎት ያበረከቱትን ሰው፤ እስከዚህ ዝቅ አድርጎ መሻር የሚገባ አይደለም ብዬ ነው። ጃንሆይ በዚያን ጊዜ እኔን እንደ ትልልቆቹ ሰዎች ቆጥረው አማክረውኝ ቢሆን ኖሮ፤ ጸሐፊ ትዕዛዝን ለማዛወር ሁለት ቦታዎችን አቀርብላቸው ነበር።

1ኛ/ በኢርትራ የግርማዊነታቸው እንደራሴ ቢያደርጓቸው፤ የኢርትራን ጉዳይና የኢርትራውያን ወንድሞቻችንን ፍላጎት ደሀና አድርገው ስለሚያውቁ፤ ጥሩ ውጤት ይሰጡ ነበር።

2ኛ/ ጃንሆይ የፈለጉት ለጊዜው እሳቸውን ከአጠገባቸው ማራቅ ከሆነ፤ በፓሪስ አምባሳደር አድርገው ቢልኳቸው የተገባ ይሆን ነበር። ጸሐፊ ትዕዛዝም ከእነዚህ ከሁለቱ አንዱን ሾመዋቸው ቢሆን ኖሮ፤ በተለይም በፓሪስ አምባሳደርነትን ያለ አንዳች ቅሬታ ይቀበሉ ነበር። ለማናቸውም፤ እኔ አልተጠየቅኩም።

ጥያቄ፤ ጌታዬ ቢፈቅዱልኝ፤ አሁን የማቀርበው ጥያቄ የመጨረሻው ነው። ጃንሆይ ጸሐፊ ትዕዛዝ ወልደጊዮርጊስን በመሻር ምን ጠቀማቸው? በሌላ ሰዙል ምን ጉዳቸው?

መልስ፤ በእኔ አስተያየት፤ ጸሐፊ ትዕዛዝ ወልደጊዮርጊስን ከሥልጣን በማውረድ፤ ጃንሆይ ከመጋረጃ ወጥተው በማናቸውም ሥራ ውስጥ ጠልቀው ገብተዋል። ጸሐፊ ትዕዛዝ በነበሩ ጊዜ፤ ጃንሆይ በየዕለቱ የሚሠሩትንና የሚወስኑትን በየጉዳዩ እየለዩ ስለሚያዘጋጁላቸው፤ ፕሮግራሙን እየተከተሉ ከመፈጸም በስተቀር ሌላ ኃላፊነት አልነበረባቸውም። ከዚህም በቀር ያልተጻፈ ዲስኩር አያደርጉም። ያልተጠና ጉዳይ አይወስኑም። በእኔ ግምት በዚህ ረገድ ጃንሆይ ተጉድተዋል። ጸሐፊ ትዕዛዝ ከሄዱ በኋላ፤ ሚኒስትር ሆነ፤ ጠቅላይ ገዥ ወይም የድርጅት መሪ፤ በአምሳሌ ገነት ጽሕፈት ቤት ጉዳዩን ሲያቀርብ፤ ጃንሆይ አዳምጠው የመሰላቸውን ውሳኔ ሲሰጡ፤ አዲሱ የጽሕፈት ሚኒስትሩም በጃንሆይ የተወሰነውን ቃል በቃል ጽፎ ማዘዣውን ከማስተላለፍ በስተቀር፤ የተፈቀደውን ጉዳይ ዝርዝሩን በጥልቀት ስለማይከታተል፤ ብዙ ነገሮች እየተዘበራረቁ የተሠሩትንና ያልተሠሩትን መለየት ሲያቅት አይቻለሁ። ይኸ፤ በአንድ በጽሕፈት ሚኒስቴር ብቻ ያለው ነው። ሌላው ደግሞ የጸሐፊ ትዕዛዝ አለመኖር ትልቅ ክፍት ቦታ የተወው፤ በጃንሆይ ሰብሳቢነት በሚደረጉት ታላላቅ ጉባኤዎች ላይ ነው። ጸሐፊ ትዕዛዝ በነበሩ ጊዜ፤

- 1ኛ/ በስብሰባው ላይ ንግግር የሚደረጉባቸው ጉዳዮች በፕሮግራም ተዘርዘረው ስተካፋዮቹ ይሰጣሉ።
- 2ኛ/ ጃንሆይ ጉባኤውን ሲከፍቱ የሚሰጡትን መግለጫ፤ ጸሐፊ ትዕዛዝ ማብራሪያ ይሰጣሉ።
- 3ኛ/ በስብሰባው ላይ ንግግር የተደረጉባቸው ጉዳዮች ምን ዓይነት ውሳኔ እንደተሰጠባቸው፤ ፕሮሴሼርባል ተዘጋጅቶ ለተካፈሉት ሰዎች ይላካል።

ይህንን ሁሉ ሥርዓት አስይዘው የሚያዘጋጁትና የሚያስፈጽሙት፤ ራሳቸው ጸሐፊ ትዕዛዝ ወልደጊዮርጊስ ነበሩ።

ጸሐፊ ትዕዛዝ ከሄዱ በኋላ፤ በጃንሆይ ቢሮ የሚደረገው ስብሰባ ሁሉ ምን ያህል እንደተዘበራረቀ ይታይ ነበር።

- መጀመሪያ፤ ስብሰባ የሚደረገው በማናቸውም ሰዓት ነው።
- ሁለተኛ፤ እገዢዎች የሚታወቀው ስብሰባው ሲከፈት ነው።
- ሦስተኛ፤ በስብሰባው ላይ ተካፋይ የሆኑት ሰዎች የሚሰጡት ሐሳብ ባዳመጡት ጉዳይ ላይ ብቻ ስለሆነ፤ የተጠና ወይም የበሰለ አስተያየት ማቅረብ አይችሉም።
- አራተኛ፤ የስብሰባው ቃለ ጉባኤ በሚገባ ተይዞ፤ ከነውሳኔው ለአባሎቹ አይላክም።

በዚህ በጃንሆይ ቢሮ ስለሚደረጉት ታላላቅ ጉባኤዎች ጉዳይ፤ (የዘውድ ምክር ቤት አባሎችና የካቢኔ ሚኒስትሮች) አንድ ጊዜ ራስ ካሃ ተናገሩ ተብሎ የሰማሁት፤ ዘወትር ሲያስደንቀኝ ይኖራል። ጉዳዩ ጸሐፊ ትዕዛዝ ወልደጊዮርጊስን የሚመለከት ነው። " ... ሽረ ይኸ እኛን የማይወደን እኛም የማይናፍቀን ሰው ከሄደ በኋላ፤ በሥራው አጉድሎናል ብለን ብንናገር፤ ተተኪዎቹን ያተጋልን ይሆን? ... " አሉ ይባላል።

ጥያቄ፤ ጌታዬ በጣም ይቅርታ እንዲያደርጉልኝ እየለመንኩ፤ ከዚህ በፊት ያቀረብኩት ጥያቄ የመጨረሻዬ ነው ብዬ ነበር። አሁን ደግሞ አንድ ሌላ ነገር ተገለጠልኝ።

መልስ፤ ቀጥል

ጥያቄ፤ የጸሐፊ ትዕዛዝ ወልደጊዮርጊስ ጉዳይ ከተዘጋ ይኸው አሥራ አምስት ዓመታት አልፏል። በእነዚህ ዘመን ውስጥ እስከ ሃሬ ድረስ፤ ጃንሆይ እንደ ጸሐፊ ትዕዛዝ ወልደጊዮርጊስ ያቀረቡት፤ አምነውም ሥልጣን የሰጡት፤ ለማን ነው? ቢባል፤ ማንን መጥቀስ ይቻላል?

መልስ፤ ማ ን ን ም !

ጥያቄ፤ በዙ ሰዎች የሚያወሩት አቶ መኩንን ጸሐፊ ትዕዛዝን ካሻሩ በኋላ ሥልጣኑን የወረሱት እሳቸው ናቸው እያሉ ነው። ይህ እውነት ነው ወይ?

መልስ፤ ውሸት! ... ከዚህ በፊት እኔ የማምንበትን ነግራህ ነበር። ግልጽ ካልሆነልህ እንደገና እደግምልሃለሁ። ጃንሆይ ጸሐፊ ትዕዛዝ ወልደጊዮርጊስን የሻሯቸው፤ ለመኩንን ሀብተወልድ ሲሉ፤ ወይም በእሱ ሐሳብ ተመርተው አይደለም። ጃንሆይ ጸሐፊ ትዕዛዝን ከዚያ ከነበሩበት ከትልቅ ደረጃ አንስተው የጣሏቸው፤ “የሥልጣን አያያዣቸውና አረማመዳቸው የሚያሠጋ ሆኗል ... ” ተብሎ በራሳቸውና በመላው ንጉሣዊ ቤተሰባቸው የታመነበት ጉዳይ በመሆኑ ነው። ይህንንም ብዙውን ሰው ያስደነገጠ እርምጃ ጃንሆይ ከመውሰዳቸው በፊት፤ ንጉሣውያን ቤተሰብ፤ መሳፍንትና መኳንንት፤ ጳጳሱም ጭምር የተካፈሉበት፤ ብዙ ምርምር፤ እና ብዙ ጥናት ተደርገውበታል። ስለዚህ፤ ጸሐፊ ትዕዛዝ የተሻሩት በአንድ ሰው ኃይል በመኩንን ሀብተወልድ ነው ብለው የሚያወሩት ሰዎች፤ የወልደጊዮርጊስን የፖለቲካ ክብርና ትልቅነት ምን ያህል እንደሚቀንሱት ያልተረዱት ብቻ ናቸው። ጸሐፊ ትዕዛዝ ከሥልጣን ከወረዱ በኋላ ደግሞ፤ የእሳቸውን ቦታ የወረሰው አቶ መኩንን አይደለም። ከእሳቸው ሽረት በኋላ፤ አቶ መኩንን ቀድሞ ከነበረው የአንድ ሚሊ ሜትር ሥልጣን አልፏል። ስለዚህ ወልደጊዮርጊስን የሻሯቸው ራሳቸው ጃንሆይ ሲሆኑ፤ ሥልጣኑንም መልሰው የያዙት ራሳቸው ጃንሆይ ናቸው። እኔ ይህንን ስናገር፤ አባቴ ወንድሜ የሆነው መኩንን ሀብተወልድ፤ ለወልደጊዮርጊስ ሽረት ከጃንሆይ ጋር አልቆመም፤ ከጃንሆይ ጋር አልሠራም ለማለት አይደለም። የታዘዘውን ሁሉ ፈጽሟል። ይህንንም ሲያደርግ፤ ባለው መሠረታዊ አቋም ላይ ፀንቶ ነው። ይኸውም፤ “ለኢትዮጵያ ያሏት ቀዳማዊ ኃይለሥላሴ ብቻ ናቸው” ብሎ ስለሚያምን፤ እሳቸው የሚፈልጉትንና የሚወዱትን ከግቡ ለማድረስ በሚገባ ሠርቷል። ይህንንም የማይነቃነቅ ዕምነቱን ለማንም ደብቆት አያውቅም። “ ... እንኳን ወዳጆቼ፤ ልጆቼም ሆኑ ወንድሞቼ፤ ከጃንሆይ አይበልጡብኝም ... ” ብሏል። ስለዚህ፤ አቶ መኩንን ሀብተወልድ ለጸሐፊ ትዕዛዝ ወልደጊዮርጊስ ሽረት የታዘዘውን በመፈጸሙ፤ እሱ ቦታ ሆነው ችግሩን ለተረዱለት ሆነ ወይም ደግሞ መረዳት ባለመፈለግ ለሚያወግዙት ሰዎች፤ የማቀርበው የተለየ ማስረጃ የለኝም።

ከዚህ በላይ የቀረበውን አንባቢዎች እንደተመለከቱት፤ ጸሐፊ ትዕዛዝ ወልደጊዮርጊስ ከዚያ ከትልቁ ሥልጣናቸው የተሻሩት፤ በንደኛው በአቶ መኩንን “ባላጋራነት” ነው ተብሎ በአፍ ታሪክ በሰፊው የሚወራው ሁሉ ትክክል አይደለም ሲሉ፤ አክሊሉ ሀብተወልድ የሰጡትን ዝርዝር አስተያየት በጥልቀት መረዳት ያስፈልጋል። የጸሐፊ ትዕዛዝ ወልደጊዮርጊስ ወገኖችም ቢሆኑ፤ አጅሬን ከዚያ ሁሉ ሥልጣን ለማንሳትና ወደ ገጠር አስተዳደር ለማዛወር የተወሰደው እርምጃ፤ በአንድ ሰው ምክንያት ሳይሆን፤ በንጉሠ ነገሥቱ ብርቱ ፍላጎትና ውሳኔ መሆኑን ለማመን ይቸገራሉ ተብሎ አይታሰብም። አክሊሉ ሀብተወልድ እንዳሉት፤ ይህ ሁሉ የደረሰው በአቶ መኩንን ጥረት ነው ብሎ የታሪኩን ምዕራፍ መዝጋት፤ ወልደጊዮርጊስ የነበራቸውን ከፍተኛ ቦታና የሥልጣን ኃይል ምን ያህል እንደሚያቃልለው መገንዘብ ያስፈልጋል።

ማንም ሰው እንደሚያውቀው፤ በፖለቲካ ዓለም ውስጥ አንድ ችግር ሲደርስ፤ አባት ልጁን፣ ልጅ አባቱን፣ ወንድም ወንድሙን፣ ጓደኛ ጓደኛውን ጥሎ ዘወር እንደሚልና የራሱን ጥቅም እንደሚጠበቅ፤ በብዙ አገሮች ታሪክ ተደጋግሞ የደረሰና የታየ ነው። ቀዳማዊ ኃይለሥላሴ ወልደጊዮርጊስን ከትልቁ ሥልጣናቸው ለመሻርና ከአጠገባቸው ለማራቅ ቆርጠው ሲነሱ፤ መኩንን ሀብተወልድም ጃንሆይን ትተው ከተጠቂው ጓደኛቸው ጋር መቆም ነበረባቸው ብሎ ፍርድ የሚሰጥ የሚኖር አይመስልም። ስለ ወልደጊዮርጊስ ጉዳይ በግርማዊት ቪላ በተደረገው ስብሰባ፤ አቶ መኩንን በጓደኛቸው ላይ የሚወሰደው እርምጃ መጠንክር የለበትም ወይም መሻሻል ይኖርበታል ብለው አልተሟገቱም። ሆኖም ስለ ጸሐፊ ትዕዛዝ ትክክል ያልሆነ ክስ እንዲቀርብ አለመስማማታቸውን በሚገባ ተናግረዋል። ያውም ራስ ካሣ ሁለታችሁም በአንድነት የእኛን የመሳፍንቱን ቤተሰብ ትቃወሙ አልነበረም? በማለት እንደዚያ በንግግር ሲያጠቁቸው፤ “ ... በአንዳንድ አገሮች ላይ እንደደረሰው፤ ጸሐፊ ትዕዛዝ በጃንሆይ መንግሥት ላይ ለመሸፈት ያሰባል ወይም ይመኛል ብዬ አላምንም ... ” ሲሉ መኩንን ሀብተወልድ የሰጡት ምሥክርነት በቀላሉ የሚገመት አይሆንም። ይህም ሲባል፤ አቶ መኩንን ለጸሐፊ ትዕዛዝ ሽረት፤ ከታላላቆቹ መሳፍንትና መኳንንት ጋር የግርማዊት ቪላ ስብሰባ ተካፋይነታቸውንና የንጉሠ ነገሥቱንም ፍላጎት በትክክል ፈጻሚነታቸውን ለመሸፈን አይደለም። ገና ከጠዋቱ በቆሙበት ዕምነት፤ “ ... እንኳንስ ጓደኞቼ፤ ልጆቼም ሆኑ ወንድሞቼ፤ ከቀዳማዊ ኃይለሥላሴ አይበልጡብኝም ... ” ሲሉ የተናገሩትን ማስታወስ ያስፈልጋል። እንደተመለከትነውም ከሆነ፤ መኩንን ሀብተወልድ በወልደጊዮርጊስ ጉዳይ የፈጸሙት ይህንን መሠረታዊ ዕምነታቸውን ተከትለው ነው።

ከደራሲው

ከዚህ በላይ ያቀረብኩት የቀዳማዊ ኃይለሥላሴ መንግሥት ታሪክ የመጀመሪያው ክፍል የሚቆመው፤ እዚህ ምዕራፍ ላይ ነው። ከጸሐፊ ትዕዛዝ ወልደጊዮርጊስ ከሥልጣን መልቀቅ በኋላ፤ እስከ “ደርግ” አመጣጥና የንጉሠ ነገሥቱ መንግሥት ፍጻሜ እስከሆነበት ጊዜ ድረስ ያለው ታሪክ፤ በሁለተኛው ክፍል የሚቀርብ መሆኑን ለአንባቢዎቹ በትሕትና እገልጻለሁ።

ዘውዴ ረታ

የመጽሐፉን ዓቢይ ጉዳዮች ማብራሪያና

ዋቢ መረጃዎች

እንደ ኢት.አቆ. ከ1923 እስከ 1948 ዓ.ም ድረስ ያለውን የቀዳማዊ ኃይለ ሥላሴን መንግሥት ታሪክ ጽፎ ለማሳተም፤ ደራሲው ረጅም ጊዜ እንደወሰደበት ቀደም ሲል በመግቢያው ላይ ለአንባቢዎቹ የገለጸ መሆኑ ይታወሳል። የዚህም ዋናው ምክንያት፤ በእነዚህ በተጠቀሱት የሀያ አምስት ዓመታት ውስጥ፤ በኢትዮጵያ የተከናወኑት ታሪካዊ ድርጊቶች ከብዛታቸው በላይ እጅግ የተወሳሰቡና ለአጻጻፍም ሆነ ለአገላለጽ ምቹ ባለመሆናቸው እንደሆነ ደራሲው አስረድቷል።

በስምንት ዋና ዋና ክፍሎች ደልድሎ ደራሲው ጽፎ ያቀረበውን ታሪክ፤ መረጃዎቹን ለመስብሰብ ያደረገውን ጥረት እንደሚከተለው በዝርዝር ይገልጻል።

አንደኛው ክፍል፤

ተፈሪ መኩንን ቀዳማዊ ኃይለሥላሴ ተብለው እንደ ኢት.አቆ. ጥቅምት 23 ቀን 1923 ዓ.ም በመናገሻ ቅዱስ ጊዮርጊስ ቤተክርስቲያን ሲነግሡ፤ የተከናወነው ዝርዝር የንግሥ በዓል በቤተመንግሥቱ ዜና መዋዕል በሰፊው ተጽፎ ይገኛል። (ጽሕፈት ሚኒስቴር አርቪቭ)

በቀ.ኃ.ሥ ንግሥ በዓል ተካፋይ እንዲሆኑ የተጋበዙት የአራቱ ታላላቅ መንግሥታት፤ የአሜሪካና የእንግሊዝ፤ የፈረንሳይና የጣልያን እንደራሴዎች ወደየአገራቸው ሲመለሱ፤ ስለተደረገላቸው መስተንግዶና ስለ ኢትዮጵያ ሁኔታ የቃረሟቸውን አስተያየቶች ለየመንግሥታቶቻቸው ያቀረቧቸው ራፖርቶች ለኢትዮጵያ ነፃነት ዋስትና የሚሰጡ አልነበሩም። ለእነዚህም መረጃዎች፤

- 1. በዋሽንግተን - "National Archives Index Bureau 884.001/198
- 2. በሎንዶን - Public Record Office FO 371/15 389
- 3. በፓሪስ - Ministère Des Affaires Etrangères (Dossier Afrique) « Ethiopie »
- 4. በሮም - Palazzo Farnesina Archivio Diplomatico e Storico (Etiopia) ያሉት ሰነዶች ያስረዳሉ።

በዚህ በአንደኛው ክፍል ውስጥ በኢትዮጵያ ታሪክ ለመጀመሪያ ጊዜ የቆመው ሕገ መንግሥት፤ በምን አኳኒን እንደተዘጋጀ፤ ቀ.ኃ.ሥ ሕይወቴና

የኢትዮጵያ እርምጃ በተባለው መጽሐፋቸው ውስጥ ከገጽ 147 እስከ 167 ድረስ ገልጸውታል። ሆኖም በአዘጋጁ ኮሚቴ አባሎች መካከል፤ በተለይም በራስ ካሣና በበጅሮንድ ተክሐዋርያት መካከል ስለተደረገው የሐሳብ መለዋወጥና ክርክር፤ የጽሕፈት ሚኒስቴር ባለሥልጣናት አቶ ተክለማርቆስና አቶ ገብረወልድ እንግዳወርቅ የያዙትን ዝርዝር ቃለ ጉባኤ መመልከት ያስፈልጋል። (የጽሕፈት ሚኒስቴር ዶሴ ሐምሌ 1923 ዓ.ም)

በዚህ በአንደኛው ክፍል በምዕራፍ 4 ላይ “ሙሶሊኒ” ከምን ተነስቶ ጣልያንን ለመምራት እንደበቃ ደራሲው በሰፊው የጻፈው፤ ከሠላሳ ዓመታት በላይ ሮም በኖረበት ዘመን በልዩ ልዩ ጸሐፊዎች የቀረቡትን ሰነዶች በማጥናት ነው። ከእነዚህም ውስጥ “Max Gallo” የተባለው ፈረንሳይኛ ደራሲ “L’Italie De Mussolini” በሚል ርዕስ የጻፈው መጽሐፍ የተሟላ ሰነዶችን የያዘ መሆኑን ደራሲው ለተመራማሪዎች ይጠቁማል።

ሁለተኛው ክፍል፤

“ጥቁር ደመና በኢትዮጵያ ፀሐይ” በሚል ርዕስ የተከፈተው ሁለተኛው ክፍል፤ ሰባት ምዕራፎችን ይዞ ቀርቧል። በእነዚህም ምዕራፎች ውስጥ የተተነተኑት ታሪካዊ ሰነዶች፤ ሙሶሊኒ የአድዋን ብድር መመለስ አለብኝ ብሎ ኢትዮጵያን በጦር ለመውረር ያደረጋቸውን ዝግጅቶች፤ ከወልወል ግጭት ጀምሮ እስከ መንግሥታት ማኅበር ሽምግልና ድረስ የነበረውን ሁኔታ በሰፊው የሚያስረዳ ነው።

ሙሶሊኒ ኢትዮጵያን በጦር ለመውረር ቆርጦ ሲዘጋጅ፤ ጦርነቱን ከመክፈቱ በፊት በጣም የደከመበትና ያሰበበት፤ ኢትዮጵያ ፍጹም ፌዎዳል በሆነ ሥርዓት እየተዳደረች በሕዝቦቿ ላይ የአረመኔ ተግባር በመፈጸም ላይ ትገኛለች የሚል የፕሮፓጋንዳ ክስ በማቅረብ፤ ከመንግሥታት ማኅበር አባልነቷ እንድትወገድ ለማድረግ ነበር። ነገር ግን የኢትዮጵያ መልዕክተኛ በጅሮንድ ተክለሐዋርያት “እናንተው ፍረዳ” በሚል ርዕስ ከፋሽስቱ መልዕክተኛ ከባሮን አሎዊዚ ጋር ያደረጉት መግት፤ አብዛኛዎቹን የመንግሥታት ማኅበር እንደራሴዎች ስለማረከ፤ የሙሶሊኒ ክስ በገፍኔቭ ሽንጉ ላይ ውድቅ ሆነ።

በዚህ በሁለተኛው የታሪክ ክፍል ውስጥ፤

- የወልወል ግጭት እንዴት እንደተፈጠረ፤
- በኢትዮጵያ ጉዳይ የፈረንሳይ የውጭ ጉዳይ ሚኒስትር ፒየር ላቫልና የፋሽስቱ መሪ ቤኒቶ ሙሶሊኒ ያደረጉት ስምምነት፤
- እንግሊዞች ያቀረቡት የዕርቅ ሐሳብ ምን እንደነበረ፤

በጣልያንና በፈረንሳይ የውጭ ጉዳይ ሚኒስቴሮች አርቪቭ ከሚገኙት ሰነዶች ሌላ፤ በገፍኔቭ የቀድሞው የሊግ ኦፍ ኔሽን ጉዳይ በተከማቸበት መዝገብ ቤት ውስጥ በዝርዝር ማግኘት ይቻላል። ይኸውም፤

ሦስተኛው ክፍል፤

« የፈረደባት ኢትዮጵያ ለሰባት ወራት » በተባለው በዚህ በሦስተኛው የታሪክ ክፍል ውስጥ የተጻፈው፤

- ሙሶሊኒ ወሰን ጥሶ በኢትዮጵያ ላይ ጦርነቱን እንደጀመረ፤
- ኢትዮጵያ ባላት አቅም ለመከላከል እንደተገደደች፤
- የመንግሥታት ማኅበር ልዩ ስብሰባ አድርጎ በሙሶሊኒ መንግሥት ላይ የኤኮኖሚ ዕገዳ እንዳደረገ፤
- የንጉሠ ነገሥቱ የማይጨው ዘመቻ፤
- ተቀባይነት ያላገኘው የፈረንሳይና የእንግሊዝ የዕርቅ ጥላን፤
- ንጉሠ ነገሥቱ በገፍኔቭ ሽንገሎች ላይ ተገኝተው ያቀረቡት አቤቱታ፤
- ታሪካዊው የመንግሥታት ማኅበር ዳኝነትና ፍርድ፤
- ኢትዮጵያ በፋሽስት እጅ፤
- የእንግሊዞች፣ የፈረንሳዮችና የቫቲካን አቋም

ከእነዚህ ከተዘረዘሩት ዋና ዋና ጉዳዮች ውስጥ፤

1ኛ/ የንጉሠ ነገሥቱ የማይጨው ዘመቻ የተጻፈው፤ በዚያን ዘመን የጽሕፈት ሚኒስቴር ዋና ጸሐፊ የነበሩት አቶ ገብረወልድ እንግዳወርቅ ባቀረቡት የታሪክ ማስታወሻ መሠረት ነው። ይህንንም የማይጨው ዘመቻና የጉዞው ታሪክ በሚል የተዘጋጀውን ሰነድ፤ አሁን በቅርቡ የአዲስ አበባ ዩኒቨርሲቲ ፕሬስ በድጋሚ አሳትሞ እንዲሰራጭ አድርጎታል።

2ኛ/ በኢትዮጵያ ጉዳይ የቫቲካን አቋም እንዴት እንደነበረ፤ የዚህ መጽሐፍ ደራሲ ዘርዘር ለመጻፍ የቻለው፤ አሁን በቅርቡ ርም የሚገኘው መንበረ ጴጥሮስ፤ ከዛሬ አምሳ ዓመታት በፊት ስለነበረው የቫቲካን አሠራር ታሪክ ለታወቁ ተመራማሪዎች የከፈታቸውን የምሥጢር ሰነዶች ለማጥናት ዕድል ስለገጠመው ነው።

Archivo Segreto Vaticano santa Sede E Confliito Italo-Etiopico Da Vol I,II,III,IV,V,VI.

ሌሎቹ በዚህ በ3ኛው ክፍል የቀረበው ታሪክ፤ በእንግሊዝ አገር «Public Record Office» እና በፓሪስ «Quai d'orsay» ካሉት ሰነዶች ሌላ፤ በገፍኔቭ የቀድሞው የሊግ ኦፍ ኔሽን ዶክመንቶች በተከማቹበት በ «Palais-Des Nations» መረጃዎቹ ሁሉ የሚገኙ መሆናቸውን ደራሲው ለተመራማሪዎች ይገልጻል።

አራተኛው ክፍል፤

አውሮፓ ወደ ሁለተኛው የዓለም ጦርነት ሲጓዝ፤ የኢትዮጵያ ዕድል ምን ይሆን? በሚል ርዕስ፤ በስድስት ምዕራፎች ተደልድለው የቀረቡት ጉዳዮች መሠረታዊው ዓላማቸው፤

1ኛ/ አዶልፍ ሂትለር የጀርመን ባለሙሉ ሥልጣን መሪ ለመሆን የበቃበትን መንገድና፤ ወደ ሁለተኛው የዓለም ጦርነት እንዴት እንዳመራ፤

2ኛ/ የእንግሊዝና የፈረንሳይ መንግሥታትም ሳይዘጋጁ ሂትለር በፍጥነት ጦርነት እንዳያነሳባቸው ለመለማመጥ፤ የአስትሪያንና የቼኮስሎቫኪያን ነፃነት ያለ አንዳች ችግር እንደገበሩለት፤

3ኛ/ ሙሶሊኒ ከሂትለር ጋር እንዳይቀራረብ እያባበሉ ለማቆየት፤ እንግሊዝና ፈረንሳይ ከሦስት ዓመት በፊት የኢትዮጵያን ነፃነት « መስዋዕት » ካደረጉለት በኋላ፤ ከዳተኛው ፋሽስት ከናዚስቱ ጋር ተሰልፎ እንዴት እንደወጋቸው፤

4ኛ/ የሁለተኛው የዓለም ጦርነት እየተፋፋመ በመሄድ፤ የሂትለር ኃይል የፈረንሳይን ነፃነት በጥቂት ጊዜ ውስጥ ከገፈፈና አገሪቱን ከያዘ በኋላ፤ ታላቋ ብሪታንያ በቆራጥነት ብቻዋን የናዚስትንና የፋሽስትን ጦር እንደመከተች፤ ጠቅላላውንና ትክክለኛውን ሥዕል ለማስረዳት የተዘጋጁ ናቸው።

የዚህን የሁለተኛውን የዓለም ጦርነት አነሳስና አካሄድ የኢትዮጵያንም ጉዳይ ችላ ሳይሉ በሰፊው የጻፉት ብዙዎች ደራሲዎች ስለሆኑ፤ ዝርዝራቸውን ለመደርደር ቦታ አይበቃም። ሆኖም የዚህ መጽሐፍ ደራሲ በታሪክ አቀራረባቸውና ሐቀኛነታቸው እጅግ የሚያደንቃቸውን ሁለት ታላላቅ ጸሐፊዎች ለተመራማሪዎች ይጠቅሳቸዋል። እነዚህም፤

1. Pierre Renouvin
Histoire Des Relations Internationales
Tome Septieme
De 1914 a' 1945 (Edition Hachette)
2. J.B. Duroselle
Histoire Diplomatique
De 1919 a' 1970 (Edition Dalloz)

አምስተኛው ክፍል፤

«የተበደለች ኢትዮጵያ ፀሎቷ ተሰማ» በሚል ርዕስ የተጻፈው ጉዳይ፤ የታላቋ ብሪታንያ መንግሥት መሪዎች ፊታቸውን ወደ ኢትዮጵያ በመመለስ፤ የፋሽስትን ጦር ከአገራችን ለማባረርና ነፃነታችንን እቦታው ለመመለስ እርምጃ ወስደዋል በማለት ነው። እርግጥ ነው! ይህ የተጠቀሰው ሐሳብ በመጨረሻ መፈጸሙ ባይቀርም፤ ቀዳማዊ ኃይለሥላሴ ከሱዳን ተነስተው አዲስ አበባ ለመግባት እስከቻሉበት ቀን ድረስ፤ ለአሥር ወራት እንግሊዞች ያደረሱባቸው ውስብስብ ችግር ከመጠን ያለፈ ነበር።

በዚህ መጽሐፍ ውስጥ የታላቋ ብሪታንያ ወታደራዊ ባለሥልጣኖች ቀዳማዊ ኃይለሥላሴ ሱዳን ከደረሱ በኋላ፤ አስፈላጊው የጦር ዝግጅት ተሰናድቶላቸው፤ አርበኞቻቸውን ይዘው በፋሽስት ላይ በመዝመት ከካኒግሐም በፊት በድል አድራጊነት አዲስ አበባ ለመግባት እንዳይችሉ ምን ያህል መሰናክል እንደፈጠሩባቸው በዝርዝር ተገልጿል። ይህንን የደረሰውን የሚያሳዝን ሁኔታ የዚህ መጽሐፍ ደራሲ ሰፊ አድርጎ ለመጻፍ የቻለው፤ ከአንዳንድ ታላላቅ ሰዎች ካገኛቸው መረጃዎች ሌላ፤ ቀጥሎ በተዘረዘሩት ሰነዶች በመጠቀም ነው። እነዚህም፤

1. ቀዳማዊ ኃይለሥላሴ «ሕይወቴና የኢትዮጵያ እርምጃ» በተሰኘው የታሪክ ማስታወሻቸው፤ ሁለተኛው መጽሐፍ ከገጽ 177 እስከ 323 ድረስ የገለጹባቸው ዋና ዋና ጉዳዮች፤
2. ኮሎኔል አርድ ዊንጌት ጃንሆይ አዲስ አበባ እንደገቡ፤ ካይሮ ላይ ለሚገኘው ለታላቋ ብሪታንያ የመካከለኛው ምሥራቅ ጦር ዋና አዛዥ፤ ስለ ኢትዮጵያ ዘመቻ ተንትኖ ያቀረበው ብርቱ ምሥጢር የሆነ ትልቅ ራፖር ነው።

ዊንጌት ለበላዮቹ ወታደራዊ ባለሥልጣኖች ባቀረበው ራፖር፤ ለኢትዮጵያ ዘመቻ የተቋቋመው የጌዴዎን ጦር፤ ያለ በቂ ድርጅትና ያለ በቂ መሣሪያ ከመሆኑም በላይ፤ ከፋሽስት ጋር በገጠመው ውጊያ የጠየቃቸው ከባድ መሣሪያና የአየር ኃይል ድጋፍ ሳይሰጠው በመቅረቱ፤ ገጥሞት የነበረውን ከባድ ፈተና በዝርዝር ጽፎ ምሬቱን ለአለቆቹ በሰፊው ገልጿል። በተለይም በሱዳንና በኬንያ ያሉት የእንግሊዝ የጦር አዛዦች፤ በንጉሠ ነገሥቱ የሚመራው የጌዴዎን ኃይል ጀግኖቹን የኢትዮጵያን አርበኞች አስተባብሮ ፋሽስትን ድል በማድረግ አዲስ አበባ ለመግባት እንዳይችል፤ የፈጸሙትን በደል በድፍረት ደህና አድርጎ ስለአጋለጣቸው፤ የታላቋ ብሪታንያን የጦር መሪዎች ከፍ ያለ ብስጭት ላይ ጥሏቸዋል።

የመካከለኛው ምሥራቅ ጦር ዋና አዛዥ ይህ ሪፖርት እንደደረሰው፤ ኮሎኔል ዊንጌት የበላዮቹን በመዳፈር የሰነዘረብን ከባድ ነቀፌታ በቀላሉ መታለፍ የለበትም በማለት፤ በአስቸኳይ ወደ ካይሮ ተዛውሮ ለጌዴዎን ጦር



ብ/ገጽጌራል ኦርድ ሻርል ዊንጌት፤ በኢትዮጵያ ነፃነት ጉዳይ የጊዴዎን ጦር አዛዥ ሆኖ እንደሠራው መልካም ሞያ፤ በበርማ ለተቀዳጀው ድል “የበርማው ዊንጌት” የተባለ መልካም ስም አስገኝቶለታል።

አዛዥነት ከተሰጠው የኮሎኔልነት ማዕረግ፤ ቀድሞ ወደነበረበት ወደ ሻለቃነት ደረጃ ዝቅ እንዲል ወሰነበት። ዊንጌት በዚህ በተደረገበት የቅጣት ውሳኔ እጅግ ከመባላጩቱ የተነሳ፤ ሕይወቱን ለማጥፋት ሞክሮ፤ ለመዳን የቻለው በተዳምር ነበር።

ኦርድ ዊንጌት በዚያ በአስቸጋሪው የመከራ ዘመን፤ ለኢትዮጵያ ነፃነትና ለንጉሠ ነገሥቷ ደህንነት እስከሚቻለው ድረስ ያደረገው ተጋድሎና ያስገኘው ውጤት፤ ምንጊዜም በአገራችን ታሪክ የተከበረ ሥፍራ ሊሰጠው የሚገባው ነው። እነ ጄኔራል ዊቨልም ምንም እንኳን በዚያን ጊዜ ሥልጣኑ ተመቻቻቸው በሐቀኛው መኩንን ላይ አግባብ የሌለው ቅጣት ቢበይኑበትም፤ በሁለተኛው የዓለም ጦርነት ምክንያት በእስያ ውስጥ « በርማ » በተባለው አገር ከባድ ችግር ሲደርሰባቸው፤ ለዚህ ከባድ ግዳጅ ኃላፊነት ሰጥተው የላኩት ኦርድ ዊንጌትን ሆነ። ወዲያው ኦርድ ዊንጌት የጄኔራልነት ማዕረግ ተሰጥቶት፤ በጥቂት ጊዜ ውስጥ በርማ ላይ ያሳየው የጦር አመራርና በመጨረሻም የተቀዳጀው ድል በታሪክ ላይ « የበርማው ዊንጌት » የተባለ መልካም ስም አስገኝቶለታል።

ጀግናው ዊንጌት የሕይወት ታሪኩ በትክክል እንደሚያሳየው፤ በታዘዘበት ወታደራዊ ሚሲዮን ሁሉ መልካም ዝና ከማግኘት አላቋረጠም ነበር። መጀመሪያ በሱዳን፤ ቀጥሎ በፓሌስቲን ከዚያም በኢትዮጵያ የተሰጠውን ወታደራዊ ኃላፊነት ሲፈጽም፤ ኃይለኛና ደፋር ነው ከመባል በስተቀር፤ በወታደራዊ አመራርና ብልህነቱ መልካም ዝና አልተለየውም። በመጨረሻም በተላከበት በበርማ ጦር ሜዳ ግዳጅን በመፈጸም ላይ እንዳለ፤ በአውሮፕላን አደጋ ሕይወቱ አለፈ። ቀዳማዊ ኃይለሥላሴና መንግሥታቸው፤ እንዲሁም ዊንጌትን ለማወቅ ዕድል ያጋጠማቸው የኢትዮጵያ አርበኞች ይህንን በጣም አስደንጋጭ ዜና ሲሰሙ፤ ኃዘናቸውን የገለጡት እጅግ በመረረ ስሜት ነበር።

ዊንጌት የኢትዮጵያ ዘመቻ ሲፈጸም ጽፎ ያቀረበው ሪፖርት፤ በዛሬው ሰዓት በእንግሊዝ አገር በ Public Record Office እና በ War Office ለተመራማሪዎች ተፈልጎ ሊገኝ አልቻለም። ይህም ሊገኝ ያልቻለው፤ ከአጻጻፉ ድፍረትና የጦር መሪዎቹን ጉድለት ደህና አድርጎ ከመግለጡ የተነሣ፤ ዶክመንቱ እንዲሠወር ስለተደረገ ነው ይባላል። የዚህ መጽሐፍ ደራሲ ግን በቀድሞው ዘመን ከቤተመንግሥቱ ጋር በነበረው ቅርበት፤ ዊንጌት ለጳንሆይ የሰጣቸውን የዚህን ሪፖርት ኮፒ አግኝቶ በወግ አስቀምጦት ነበር። አሁን የዚህ የቀዳማዊ ኃይለሥላሴ መንግሥት ታሪክ ታትሞ ከወጣ በኋላ፤ ይህን ጠቃሚ ዶክመንት ደራሲው ለኢትዮጵያ ጥናትና ምርምር ተቋም ለመስጠት መወሰኑን ይገልጣል።

3. ዊልፍሬድ ቴሲገር፤ (Wilfred Thesiger) « The Life of My Choice » የመረጥኩት ሕይወት በሚል ርዕስ፤ ስለ ኢትዮጵያ ነፃነት ከካርቱም

እስከ አዲስ አበባ በተደረገው ዘመቻ፤ እሱ ራሱ የጌዴዎን ጦር አባል ሆኖ የተመለከታቸውን ሁኔታዎች ሁሉ ዘርዘሮ የጻፈው መጽሐፍ፤

4. አንቶኒ ሞክለር (Anthony Mockler) “የቀዳማዊ ኃይለሥላሴ ጦርነት” “Haile Selassie's War” በሚል ርዕስ በጻፈው አራት መቶ ስልጣን ገጾች ባሉት ትልቅ መጽሐፍ ውስጥ፤ በተለይ ለኢትዮጵያ ነፃነት የኢትዮጵያ አርበኞች የፈጸሙትን ተጋድሎ በዝርዝር የገለጸውን፤
5. ደጃዝማች ከበደ ተሰማ፤ ከሱዳን እስከ ኢትዮጵያ ዋና ከተማ ስለተደረገው የንጉሠ ነገሥቱ ዘመቻ የጻፉት የታሪክ ማስታወሻ፤
6. ከእንግሊዝ አገር «Public Record እና ከ War Office's» የተገኙ ዋና ዋና መረጃዎች፤

- FO — 371-275 14
- FO — 371-275 15
- FO — 371-275 16
- FO — 371-275 17
- FO — 371-275 18
- FO — 371-275 21
- FO — 371-315 97
- WO — 32 96 41

ስድስተኛው ክፍል፤

በዚህ ክፍል ውስጥ የቀረበው ታሪክ ጣልያን ከኢትዮጵያ ከተባረረ በኋላ፤ እንግሊዞች አስገድደው የጫኑብንን የሞግዚት አስተዳደር የሚያስረዳ ነው። በዚህም ምክንያት ደራሲው “የእንግሊዞች ዘመን” ብሎ ሰይሞታል።

ቀዳማዊ ኃይለሥላሴ ከአምስት ዓመታት የስደት ሕይወት በኋላ በነፃነት አዲስ አበባ ሲገቡ፤ የእንግሊዝ ወታደራዊ ባለሥልጣኖች የአገሪቱን አስተዳደር ከፋሽስት ወርሰው የጠበቁቸው ባላሰቡት መንገድ ነው። ከሁሉ ይበልጥ ጃንሆይን በጣም ያሳዘናቸው፤ በእንግሊዞቹ አስተያየት “... የኢትዮጵያን ነፃነትና መንግሥት የማቋቋም ጉዳይ የሚወሰነው፤ ወደፊት የዓለም ጦርነት ተፈጽሞ የሰላም ጉባኤ በሚደረግበት ጊዜ ነው። እስከዚያ ጊዜ ድረስ ግን ኢትዮጵያ እንደ ሊቢያና ሱማሌ የጣልያን ኮሎኒ ሆና ትቆጠራለች” ተብሎ የተነገረው ነው።

በመሠረቱ፤ ጃንሆይ ከእንግሊዝ አገር ተነስተው ሱዳን ከመጡበት ጊዜ ጀምሮ፤ ጉጃም ገብተው ከዚያም አዲስ አበባ እስከገቡበት ቀን ድረስ፤ የእንግሊዝ ወታደራዊ ባለሥልጣኖች በሚያሳዩት አሠራርና ጠቅላላ ሁኔታ፤ ኢትዮጵያን በእነሱ ቁጥጥር ውስጥ ይዘው ለመቆየት እንጂ፤ ነፃነቷን ተቀብላ በቶሎ መንግሥቷን ለማቋቋም እንድትችል መርዳት እንደማይፈልጉ፤ ጃንሆይ ሳይጠረጥሩ አልቀሩም ነበር። ሆኖም እስከዚህ

ድረስ ንጉሠ ነገሥቱን ከሥልጣን አግልሰው አገሪቱን በኩሉ መልክ ለማስተዳደር፤ እርምጃ ይወስዳሉ ብለው አልጠበቁም። ለዚህም የመጀመሪያ ማስረጃ የሆነላቸው፤ እንደ ኢት.አቶ. ግንቦት 2 ቀን 1933 ዓ.ም ንጉሠ ነገሥቱ በአዋጅ የሾሟቸውን ሰባት የካቢኔ ሚኒስትሮች፤ እንግሊዞቹ አንቀበልም ብለው ሹመቱን ሲያግዱ ነው።

እንግሊዞቹ የካቢኔውን መቋቋምና የሚኒስትሮቹን ሹመት አንስማማም ካሉ በኋላ፤ ለንጉሠ ነገሥቱ የነበራቸው ምርጫ የኢትዮጵያን ነፃነት ለማዳን በትዕግሥትና በዲፕሎማሲ ጉዳና መታገል ብቻ ነበር። በዚህም መሠረት ከእንግሊዝ ወታደራዊ ባለሥልጣኖች ጋር ያደረጓቸው ንግግሮች ሁሉ በዚህ በመጽሐፍ ስድስተኛው ክፍል ተዘርዘሮ እንደተገለጸው፤ ምንም እንኳን በጦርነቱ ምክንያት ዋና ዋናው የአስተዳደር ሥልጣን በወታደራዊው ኃይል ለተወሰነ ጊዜ ተይዞ መቆየት አለበት ቢባልም፤ “የኢትዮጵያ ነፃነት” በይፋ እንዲታወቅ የተደረገው ጥረት ውጤት አስገኝቷል። ቀዳማዊ ኃይለሥላሴ እ.ኤ.አ ግንቦት 5 ቀን 1941 ዓ.ም አዲስ አበባ ከገቡበት ዕለት ጀምሮ፤ በኢትዮጵያና በታላቋ ብሪታንያ መካከል በግዴታ የተዘጋጀው ውል እስከተፈረመበት እስከ ጥር 30 ቀን 1942 ዓ.ም ድረስ፤ ከወታደራዊው ባለሥልጣኖች ጋር ያደረጓቸውን ድርድሮችና እንዲሁም በቤተመንግሥታቸው ስብሰባ እያደረጉ ከመሳፍንቶቹና ከሚኒስትሮቹ ጋር የተመካከሩባቸውን ጉዳዮች ደራሲው ማግኘት የቻለው፤ በዚያን ጊዜ የጽሕፈት ሚኒስቴር ዋና ዲሬክተር ክነበሩት ከአቶ ጌታሁን ተሰማ መሆኑን ለአገባቢዎቹ ይገልጻል።

ከእንግሊዞች ጋር ስለተፈረመው የመጀመሪያው ውል፤ ከሱንዶን የተገኙት መረጃዎች የሚከተሉት ናቸው።

- FO -371-27524
- FO -371-27522
- FO -371-31597
- FO -371-35611
- FO -371-27525

እንደሚታወቀው፤ ይህ በወታደራዊው ባለሥልጣን አስገዳጅነት የተፈረመው የመጀመሪያው ስምምነት፤ የኢትዮጵያን አስተዳደር በእንግሊዞች እጅ ያደረገ ነበር። ይኸው ውል ከሚፈጸምበት ከሁለት ዓመት በኋላ፤ ለሚቀጥለው ስምምነት ይህ ዓይነቱ ሁኔታ እንዳይደገም፤ የቀዳማዊ ኃይለሥላሴ መንግሥት ብርቱ ጥረት ሲያደርግና ሲዘጋጅ እንደነበረ፤ በመጽሐፍ ስድስተኛው ክፍል ውስጥ በሰፊው ተገልጿል። ለዚህ ጉዳይ በተለይ ከአሜሪካን መንግሥት ጋር በተቻለ ፍጥነት የዲፕሎማቲክ ግንኙነት መክፈት እጅግ አስፈላጊነቱ ስለታመነበት፤ የገንዘብ ሚኒስትሩ የአቶ ይልማ ዴሬሣ የዋሽንግተን ሚሲዮን ምን ያህል ፍሬያማ የሆነ ውጤት እንዳሰገኘ፤ ጉዳዩን በዘርዘር ከሚያውቁት ከክቡር ጠቅላይ ሚኒስትር አክሊሉ ሀብተወልድ የተገኘው መረጃ የዚህን መጽሐፍ ደራሲ በጣም ረድቶታል።

በተጨማሪም፤ ደራሲው ዋሽንግተን በሚገኘው ናሽናል አርካይቭ (National Archives) ሄዶ ባደረገው ምርምር፤ አቶ ይልማ ዴሬሣ ከፕሬዚዳንት ሩዝቬልት ዘንድ ለመቅረብና የኢትዮጵያን ጉዳይ ለማመልከት እንዴት እንደቀናቸው፤ ቀጥሎም ከስቴት ዴፓርትመንትና ከኮንግረስ አባሎች ጋር በመነጋገር ለኢትዮጵያ ጠቃሚ የሆኑ ጉዳዮችን እንደፈጸሙ ከዚህ ቀጥሎ የተጠቀሱትን ሰነዶች መርምሮ ለመረዳት ችሏል።

- National Archives 884.00 Selassie-Haile/2-345
- 884.00 Selassie-Haile/1-2245
- 884.00 Selassie-Haile/1-1545
- 884.00 Selassie-Haile/2-545
- 884.00 Selassie-Haile/7-1443

እ.ኤ.አ በ1943 ዓ.ም ከአቶ ይልማ ዴሬሣ የዋሽንግተን ሚሲዮን በኋላ፤ በኢትዮጵያ ንጉሠ ነገሥት መንግሥትና በዩናይትድ ስቴትስ አፍ አሜሪካ መካከል የተከፈተው የዲፕሎማቲክ ግንኙነት፤ ለቀዳማዊ ኃይለሥላሴ ከፍ ያለ እርካታ ሰጥቷቸዋል። የታላቋ ብሪታንያ መንግሥት ወታደራዊ ባለሥልጣኖችም፤ የአሜሪካና የመስኮብ መንግሥታት በባለሙሉ ሥልጣን ሚኒስትር ደረጃ የሚመሩ ለጋሲዮኖች አዲስ አበባ ላይ በመክፈታቸው፤ ታዛቢዎች አሉብን በማለት፤ በኢትዮጵያ አስተዳደር ጉዳይ ላይ ቀድሞ የሚያደርጉትንና የሚያሳዩትን የበላይነት መንፈስ መቀነስና ማለስለስ ግዴታ ሆነባቸው። የቀዳማዊ ኃይለሥላሴ ሚኒስትሮችም ሞራላቸውን በማጠንከር ስለ ሁለተኛው ውል ድርድር ጉዳይ፤ በተከበረው ሽርል ሱርድ ደላዋር (Earl Lord De La Warr) ከሚመራው ከታላቋ ብሪታንያ መልዕክተኞች ጋር፤ የኢትዮጵያን ነፃነትና ክብር ለማስጠበቅ ያደረጉት ሙግት የሚያኮራ ብቻ ሳይሆን፤ የሚያረካም ውጤት ለማስገኘት ችለዋል። ስለዚህ ስለ ሁለተኛው ውል ዝግጅትና አፈጻጸም፤ የዚህ መጽሐፍ ደራሲ ጉዳዩ በቀጥታ ከሚመለከታቸው ክክቡር አቶ አክሊሉ ሀብተወልድ በዚያን ዘመን የውጭ ጉዳይ ሚኒስትር ባገኛቸው መረጃዎች፤ በመጽሐፉ ስድስተኛው ክፍል ውስጥ በሰፊው ገልጾታል። በተጨማሪም ደራሲው እንግሊዝ አገር ሄዶ በ Public Record Office ባደረገው ምርምር የሚከተሉትን ሰነዶች ለማጥናት ችሏል።

- FO -371/41454
- FO -371/41455
- FO -371/41457
- FO -371/46052

የቀዳማዊ ኃይለሥላሴና የሩዝቬልት ግንኙነት

በዚህ መጽሐፍ ስድስተኛው ክፍል ውስጥ በሰፊው እንደቀረበው፤ የኢትዮጵያ ንጉሠ ነገሥትና የአሜሪካ ፕሬዚዳንት ተገናኝተው ለመነጋገር እንዲችሉ ከሁለት ዓመት በበለጠ ጊዜ ጥረት ተደርጎብታል።

ማንም ሰው በቀላሉ እንደሚገምተው፤ በሁለቱ መሪዎች መካከል ለሚደረገው ንግግር፤ ባለጉዳዩ የኢትዮጵያ ንጉሠ ነገሥት ናቸው እንጂ የአሜሪካው ፕሬዚዳንት አልነበረም። እ.ኤ.አ በታህሣሥ 1943 ዓ.ም ብላታ ኤፍሬም ተወልደመድህን በአሜሪካ የመጀመሪያው የኢትዮጵያ ባለሙሉ ሥልጣን ሚኒስትር፤ በዋይት ጋውስ የሹመት ደብዳቤያቸውን ባቀረቡበት ዕለት፤ ፕሬዚዳንት ሩዝቬልት ባደረገው ንግግር “ ... እስከአሁን ቀዳማዊ ኃይለሥላሴን አግኝቼ ሳልተዋወቃቸው በመቆየቴ አዝናሰሁ። አሁንም ወደፊት እኔ ወደ ምሥራቅ አገሮች ስንዝ ወይም እሳቸው አሜሪካ መጥተው ለመነጋገር እንድንችል አስብበታለሁ ... » ሲል የወረወረው የዲፕሎማሲ ቃል መነሻ ሆኖ፤ ይህን ሐሳብ ለመፈጸም ሁለት ዓመት ከሁለት ወር ጊዜ ፈጀ። በእነዚህ በሁለት ዓመታት ጊዜ ውስጥ የሁለቱን መሪዎች ግንኙነት ለማዘጋጀት ምን ያህል ውጣ ውረድ እንደጠየቀ፤ በመጽሐፉ ስድስተኛው ክፍል ተተንትኖ ቀርቧል። በዘመኑ ጉዳዩ ከሚመለከታቸው የኢትዮጵያ ንጉሠ ነገሥት ከፍተኛ ባለሥልጣኖች ከተገኙት መሪዎች ሌላ፤ በዋሽንግተን ናሽናል አርካይቭ ያሉት ሰነዶች የሚከተሉት ናቸው።

- 884 -001 Selassie Haile /3-745
- 884 -001 Selassie Haile /2-2745
- 884 -001 Selassie Haile /1-1844
- 884 -001 Selassie Haile /12-2244
- 884 -001 Selassie Haile /014-7-2043

ስባተኛውና ስምንተኛው ክፍሎች፤

በእነዚህ በሁለት ዋና ዋና ክፍሎች ውስጥ ተጽፈው የቀረቡት፤ በቀዳማዊ ኃይለሥላሴ ዘመነ መንግሥት የሥልጣን ዝናቸው እጅግ ስለታወቀው ስለ ጸሐፊ ትዕዛዝ ወልደጊዮርጊስ ወልደዮሐንስና፤ ስለ አቶ መኩንን ሀብተወልድ ጉዳዮች ነው። ይኸውም፤

- 1ኛ/ የእነዚህ የሁለት ሰዎች የየግላቸው አነሳስና ለከፍተኛ ሥልጣን ደረጃ የበቁት በምን አኳኋን እንደሆነ፤
- 2ኛ/ ሁለቱ ሰዎች በወዳጅነት ተሳስረው በንጉሠ ነገሥቱ መንግሥት ዘንድ የያዙት የሥልጣን ኃይልና ትብብር እስከምን ድረስ እንደነበረ፤
- 3ኛ/ « አጅሬ » እየተባሉ የሚጠሩት የጸሐፊ ትዕዛዝ ወልደጊዮርጊስ ሥልጣን እየገሰገሰ ከጉልላቱ ሲጠጋ፤ በዩተመንግሥቱና በንጉሣዊው ቤተሰብ ዘንድ የፈጠረው ሥጋት እስከየት እንደአደገ፤

4ኛ/ ንጉሠ ነገሥቱ የሁለቱን ባለሚሉቻቸውን ወዳጅነት ለያይተው፤ «አጅሬ ወልደጊዮርጊስን» ከሥልጣን በመሸር የወሰዱት እርምጃ አፈጻጸሙ እንዴት እንደነበረ፤

በሰፊው ለማስረዳት ደራሲው ብዙ ጥረት አድርጎብታል።

የእነዚህን የሁለት ታላላቅ ሰዎች ሙሉ የሕይወት ታሪክ ለመሰብሰብ፤ ደራሲው ከሁለቱም ቤተሰቦች ከፍተኛ ያለ ትብብር ማግኘቱን ለአንባቢዎቹ ይገልጻል። ስለ ጸሐፊ ትዕዛዝ ወልደጊዮርጊስ፤ እ.ኤ.አ በኅዳር 1992 ዓ.ም በአዲስ አበባ ዩኒቨርሲቲ ከአቶ መኩንን ተገኝ ከተደረገው ምርምርና ጥናት ሌላ፤ ልጆቻቸው ወይዘሮ መዓዛ ወልደጊዮርጊስ እና ልጅ አሰፋ ወልደጊዮርጊስ ያላቸውንና የሚያውቁትን መረጃዎች በመለገስ ደራሲውን ረድተውታል።

ስለ አቶ መኩንን ሀብተወልድ፤ የአክስታቸው ልጅ የሆኑትና አብሮ አደጋቸው፤ - ደጃዝማች ታክለ ወልደሐዋርያት፤
- ቤተዘመድ የሆኑት ደጃዝማች ሣህሉ ድፋዩ

በመንግሥቱ ንዋይ ኩ ዴታ አቶ መኩንን ከተገደሉ በኋላ፤ የአርባ ቀን መታሰቢያቸው ሲከበር የሰጡትን ዝርዝር የሕይወት ታሪክ መረጃዎች፤ ደራሲው ተጠቅሞበታል።

ጸሐፊ ትዕዛዝ ወልደጊዮርጊስና አቶ መኩንን ሀብተወልድ፤ የጃንሆይ ፍጹም ታማኞች በመሆን በንጉሠ ነገሥቱ መንግሥት አመራር ላይ ስለነበራቸው ከፍተኛ የሥልጣን ኃይልና በመካከላቸውም ስለተሳሰረው ወዳጅነትና አንድነት፤ በዚያን ዘመን የመንግሥት ዋና ዋና ኃላፊዎች ሆነው የሠሩት ሰዎች፤ ደራሲው በተለያዩ ጊዜ ላቀረበላቸው ጥያቄዎች ያዩትንና የሚያውቁትን በሚገባ ገልጸውለታል።

ሀ/ ስለ ጸሐፊ ትዕዛዝ ወልደጊዮርጊስ ወልደዮሐንስ የሥልጣን አመራርና አፈጻጸም ደራሲው ያነጋገራቸው፤

1. በፍርድ ሚኒስቴር የጸሐፊ ትዕዛዝ ምክትል ሚኒስትር የነበሩት ኮሎኔል ታምራት ይዘት፤
2. የጽሕፈት ሚኒስቴር ዋና ጸሐፊና፤ ከጸሐፊ ትዕዛዙ ቀጥሎ ዋናውን ማሕተም ይይዙ የነበሩት፤ ቀኛዝማች ፈለቀ ዕርገቱ፤
3. የግርማዊነታቸው ዋና የእልፍኝ አስከልካይ በመሆን ለብዙ ዓመታት የሠሩት ኮሎኔል መኩንን ደነቀ፤ (ኋላ ብ.ገፍኔራል)
4. የትምህርት ሚኒስቴር ዋና ዲሬክተር የነበሩት አቶ በለጠ ገብረጻድቅ፤

ለ/ ስለ አቶ መኩንን ሀብተወልድ ሥልጣንና የአሠራር ጠባይ ደራሲው ያነጋገራቸው፤

1. በገንዘብ ሚኒስቴር የአቶ መኩንን ምክትል ሚኒስትር ሆነው ለዘጠኝ ዓመታት አብረዋቸው የሠሩት አቶ ምናሴ ለማ፤
2. ከንግሥተ ነገሥታት ዘውዲቱ ምኒልክ ዘመን ከ1911 ዓ.ም ጀምሮ፤ የአቶ መኩንን ሀብተወልድ ሕይወት እስከአለፈበት እስከ 1953 ዓ.ም ድረስ ለአርባ ሁለት ዓመታት አብረዋቸው የኖሩት ዘመዳቸው፤ ፊታውራሪ ሃህሉ ድፋዩ፤ (ኋላ ደጃዝማች)
3. ያላደጓቸው ወንድማቸው አቶ መክብብ ዳምጤ፤
4. በገንዘብና በአገር ግዛት ሚኒስቴር፤ የአቶ መኩንን ሀብተወልድ የልዩ ጽሕፈት ቤት ሹም ሆነው በቅርብ የሠሩት አቶ አስፋ ድፋዩ፤ (ኋላ የአዋሽ ሸለቆ ም/ሚኒስትር)

ሐ/ ስለ ጸሐፊ ትዕዛዝ ወልደጊዮርጊስና ስለ አቶ መኩንን ሀብተወልድ ወዳጅነትና የሥልጣን ዘመን፤ ደራሲው ካነጋገራቸው ታላላቅ ሰዎች መካከል ሦስት የካቢኔ ሚኒስትሮች የሚከተሉትን አስተያየቶች ሰጥተውታል፡፡

1. **የሥራና የመገናኛ ሚኒስትር የነበሩት ብላቴን ጌታ ማሕተመሥላሴ፤** ስለ ጸሐፊ ትዕዛዝ ወልደጊዮርጊስ ጠንካራ ሠራተኛነትና ወሳኝ መሪነት አድንቀው ሲናገሩ፤ አቶ መኩንን ሀብተወልድም ስለነበራቸው የአገር ፍቅር ስሜት ጠቅሰዋል፡፡ በመጨረሻ ስለ ሁለቱም ሰዎች ብላቴን ጌታ አስተያየታቸውን ሲያጠቃልሉ፤ « ... ሁለቱንም ጃንሆይ አቅርበው በሥልጣን ካሳደጓቸው በኋላ፤ ጊዜው ሲያበቃ የሁለቱም ወዳጅነት ፈርሶ አንዱን ከአጠገባቸውና ከሰጡት ኃላፊነት ሲያርቁ፤ ሌላውን ደግሞ አጠገባቸው ለማቆየት ላደረጉት ውሳኔ፤ የራሳቸው ምክንያት ስለሚኖራቸው፤ እኛ በዚህ ጉዳይ ገብተን አስተያየት መስጠት አንችልም ... » ብለዋል፡፡
2. **የሕዝብ ጤና ጥበቃ ሚኒስትር የነበሩት አቶ አበበ ረታ፤** እነዚህ ሁለት ታላላቅ ሰዎች ጠቅላላ ሁኔታቸው ሲጠና፤ በዕድሜ ብቻ ሳይሆን፤ በብዙ ረገድ በጠባይም፤ በአስተሳሰብም፤ በአኗኗርም በጣም የተለያዩ መሆናቸውን ለማወቅ አያስቸግርም ... ካሉ በኋላ፤ እነዚህ ሰዎች በመካከላቸው የመሠረቱት ወዳጅነትና የሥራ መደጋገፍ ለኢትዮጵያ ዕድገት በማሰብ ነው? ወይስ ለየግላቸው ጥቅም? ... ይህንን በጥልቀት መርምረው አስተያየታቸውን መስጠት የሚገባቸው፤ በእነሱ ዘመን የካቢኔ ሚኒስትር የነበሩት ሰዎች ናቸው፡፡ እኔ አበበ ረታ በዚያን ዘመን በዲፕሎማሲው ተግባር ለብዙ ዓመታት ውጭ አገር ስለነበርኩ፤ ለጥያቄው የተሟላ አስተያየት ልሰጥ አልችልም ብለዋል፡፡

3. የሕዝባዊ ኑሮ ዕድገት ሚኒስትር የነበሩት አቶ ጌታሁን ተሰማ!
ለደራሲው የሰጡት አስተያየት የሚከተለው ነበር።

« ... እኔ ዕድሌ ሆኖ በጸሐፊ ትዕዛዝ ወልደጊዮርጊስና በአቶ መኩንን ሀብተወልድ ብዙ ጥቃት የደረሰብኝ ሰው ነኝ። ይህንንም ዝርዝር ውስጥ ገብቼ በዚህ ተጎዳሁ! በዚህ ተጠቃሁ! ማለት አልፈልግም። ደግሞም ሁለቱም ሰዎች ጉዳት ያደረሱብኝ ናቸው በማለት፤ እነሱ ለአገራችን የሰጡትን አገልግሎት ለማቃለል የምፈልግ አይደለሁም። ሁለቱም በአንድነት የጻንሆይ የቅርብ ባለሟሎች ሆነው በሚሠሩበት ጊዜ፤ ብዙ ለአገር ጥቅም የሚሆኑ ተግባሮችን መፈጸማቸውን አምናለሁ። ይሁን እንጂ፤ እኔ ይሳሳቱ ነበር የምለው፤ አንዳንድ ይወደናል የሚሉትን ሰው እየመረጡ አለአግባብ በሥራ ማሳደጋቸውንና፤ አንዳንድ የሚጠሉትን ደግሞ ተከታትለው ማጥቃታቸውን ነው። ይህንንም ማድረግ የቻሉት ጻንሆይ ለሁለቱም የሰጧቸው ሥልጣን ስለተመቻቸው መሆኑ ጥርጥር የለውም። በተለይ ወደ መጨረሻው ዘመን በጸሐፊ ትዕዛዝ ላይ የሚታየው የሥልጣን ኃይል፤ እንኳን እኛን ሚኒስትሮቹን ይቅርና፤ ጻንሆይንም ሊያሠጋ እንደሚችል መገመት አያስቸግርም ነበር። የኋላ ኋላ የደረሰውም ይኸው ነው። ከዚህ ሌላ የምጨምረው የሌላም ... » ብለዋል።

መ/ ስለ ጸሐፊ ትዕዛዝ ወልደጊዮርጊስ ከሥልጣን መነሳት፤


በዘውድ ምክር ቤትና በግርማዊት ቪላ በከፍተኛ ምስጢር ይካሄድ ስለነበረው ስብሰባ፤ ያዩትንና ያወቁትን ለዚህ መጽሐፍ ደራሲ የነገሩት በዚያን ጊዜ የገነተ ልዑል ቤተመንግሥት ባልደረቦች የሚከተሉት ናቸው።

1. በጅርንድ ገዛኸኝ ገብረማርያም፤ የግርማዊት እቴጌ ዋና የግምጃ ቤት ሹምና የምስጢር ማስታወሻ ያዥ፤
2. ብሪጋድየር ገፍኔራል መኩንን ደነቀ፤ የቀ.ኃ.ሥ ዋና የአልፍኝ አስከልካይ፤
3. ቀኛዝማች ፋንታዬ ጅማ (የአባ ሐና ወንድም) የጻንሆይ ዋና የአልፍኝ አሽከር፤
4. አቶ አያሌው ይመር፤ የግርማዊት እቴጌ ምክትል የአልፍኝ አስከልካይ፤

ሠ/ ስለ ጸሐፊ ትዕዛዝ ወልደጊዮርጊስ ሥልጣንና ሽረት ጠቅላይ ሚኒስትር አክሊሉ ሀብተወልድ ለደራሲው በሰፊው የሰጡትን ኢንተርቪው መመልከት ብዙ ነገሮችን ያብራራል።

ምሥጋና

ክቡር አቶ መኰንን ሀብተወልድ መጀመሪያ የገንዘብ፣ ቀጥሎ የአገር ግዛት፣ በመጨረሻም የንግድ፣ የኢንዱስትሪና የፕላን ሚኒስትር በነበሩበት ዘመን፣ የልዩ ጸሕፊት ቤታቸው ሹምና የቅርብ ረዳታቸው በመሆን፤ እስከ ሕይወታቸው ፍጻሜ ሳይለያቸው የሠራ ነው።




ክቡር አቶ አሰፋ ድፋዬ የላቲን ስቴት ዩኒቨርሲቲ ሥራ አስኪያጅ

ወዳጅ ወንድሜ አቶ አሰፋ በማስታወቂያ ሚኒስቴር በምሥራብት ጊዜ፤ ስለ አገራችን ዘመናዊ ታሪክ እንድንታተል፤ በተለይም በቀዳማዊ ኃይለሥላሴ መንግሥት ውስጥ የጸሐፊ ትዕዛዝ ወልደጊዮርጊስንና የአቶ መኰንን ሀብተወልድን የሥልጣን ዘመን እንድጽፍ አጥብቆ ያተጋኝ ነበር። ስለዚህም፤ በጉዳዩ ላይ የሚያውቀውን ሁሉ በሚገባ አስጠንቅቆናል።

አቶ አሰፋ ድፋዬ ስለ እነዚህ ሁለት ታላላቅ ሰዎች በዚያን ዘመን ትክክለኛውንና እውነተኛውን ጉዳይ ገልጦ መጻፍ ወይም ማስረዳት ሳይቻል በመቅረቱ፤ በሕዝቡ ዘንድ ብቻ ሳይሆን የመንግሥት ኃላፊዎችና ሠራተኞች የሆኑትም ሁሉ፤ እርስ በርሳቸው በሚወያዩትና በሚሰጡት የተሳሳተ አስተያየት፤ ከፍ ያለ ኃዘን ይሰማው ነበር። እሱ ራሱ የአቶ መኰንን ሀብተወልድ ልዩ ጸሐፊና ልዩ ረዳት ሆኖ ለብዙ ጊዜ በመሥራቱ፤ በእነዚህ በሁለቱ ታላላቅ ሰዎች መካከል የነበረው የሥልጣን ትብብርና የተሣሠረ ወዳጅነት፤ የፈረሰበትንና የተለያየበትን ምክንያት ደህና አድርጎ ያውቃል። ነገር ግን የንጉሠ ነገሥቱ መንግሥት ኃላፊዎችና ሠራተኞችም ሆኑ የከተማው ሕዝብ፤ በአፍ ታሪክ የሚነዛውን ወሬ እየተከተሉ ጸሐፊ ትዕዛዝ ወልደጊዮርጊስን ከሥልጣን ያስነሱ፤ የጃንሆይ ባለሚልነቱንና ከፍተኛውን ሥልጣን ብቻቸውን የያዙ፤ አቶ መኰንን ሀብተወልድ ናቸው ብለው አምነዋል።

አቶ አሰፋ ድፋዬን እጅግ አድርጎ ያስገረመውና ያሳዘነው፤ ይህ ዓይነቱ የተሳሳተ አስተያየት ነበር። ጸሐፊ ትዕዛዝ ወልደጊዮርጊስን የሚያህል ትልቅ ባለሥልጣን፤ ከወዳጃቸው ከአቶ መኰንን ሀብተወልድ ጋር ስላልተግባቡ ብቻ፤ ንጉሠ ነገሥቱ ሽረዋቸዋል ብሎ ማሰብና ማውራት ምን ያህል ደካማ አስተያየት መሆኑን አቶ አሰፋ ለማስረዳት ብዙ ጥረት አድርጓል። አንዳንድ ሰዎች ቀጥታ ሲጠይቁትም የሚሰጠው አጭር መልስ፤ “ ... ጃንሆይ ጸሐፊ ትዕዛዝ ወልደጊዮርጊስን ከዚያ ከትልቁ ሥልጣናቸው ያነሷቸው፤ ለመኰንን ሀብተወልድ ሲሉ አይደለም። ወይም ደግሞ የመኰንን ሀብተወልድ ኃይል ጃንሆይን አሸንፎ ወልደጊዮርጊስን እንዲሻሩ አላስደረገም ... ” በማለት ነበር።

እንግዲህ! አቶ አሰፋ ድፋዬ እኔን ደጋግሞ ይመክረኝና ያበረታታኝ የነበረው፤ የእነዚህን የሁለት ታላላቅ ሰዎች ጉዳይ፤ ከአድልዎ ፍጹም ነፃ በሆነ መንገድ ትክክለኛውን ታሪክ በዝርዝር በማጥናት መጻፍ አለብህ ብሎ ነው። እኔም ረጅም ጊዜ ወሰደብኝ እንጂ፤ አቶ አሰፋ የመክረኝና ያተጋኝን ከግቡ ሳላደርሰ የቀረሁ አይመስለኝም። ወንድሜ ወዳጄ በአረመኔው ደርግ ባይገደልና በሕይወት ቆይቶ ቢሆን ኖሮ፤ ይህንን አዘጋጅቼ ያቀረብኩትን መጽሐፍ በምን አካሄድን ይመለከተው ነበር? ብዬ አስባለሁ። ይሁን እንጂ፤ ያችን እየደጋገመ የመክረኝን “ከአድልዎ ነፃ በሆነ መንፈስ” የሚላትን ሐሳብ በተቻለኝ የተከተልኩና፤ በተቻለኝም እውነተኛውን ታሪክ የገለጥኩ መሆኔን ሳይቀበለው አይቀርም ነበር የሚል ተስፋ አሳድራለሁ። በጠቅላላው ስለ ጸሐፊ ትዕዛዝ ወልደጊዮርጊስና አቶ መኩንን ሀብተወልድ ጉዳይ ለመጻፍ እንድችል፤ ከወንድሜ ከአቶ አሰፋ ድፋዬ ያገኘሁትን እርዳታ ዘወትር የማስበው መሆኔን፤ ለቤተሰብና ለወዳጆች ብቻ ሳይሆን፤ ለአንባቢዎቼም መግለጽ እወዳለሁ።



ፕሮፌሰር መርዕድ ወ/አረጋይ

ከደርግ ዘመን ፍጻሜ በኋላ እ.ኤ.አ በ1993 ዓ.ም ለመጀመሪያ ጊዜ ከስደት ወደ አገሪ ስመጣ፤ የቀድሞውን የኢትዮጵያ ንጉሠ ነገሥት የቀዳማዊ ኃይለሥላሴን መንግሥት ታሪክ መጻፍ አለብህ ብሎ በብርቱ ያሳሰበኝ፤ ወዳጄ ወንድሜ ፕሮፌሰር መርዕድ ወልደአረጋይ መሆኑን የማስታውሰው ጥልቅ በሆነ ስሜት ነው።

“የኤርትራ ጉዳይ” የተባለውን መጽሐፍ በቅድሚያ ሳዘጋጀ፤ ቀጥሎም ለቀዳማዊ ኃይለሥላሴ መንግሥት ታሪክ መግቢያ እንዲሆን “ተፈሪ መኩንን” የተሰኘውን ስጽፍ፤ የወዳጄ የፕሮፌሰር መርዕድ እርዳታ አልተለየኝም ነበር። እነዚህን ሁለት መጻሕፍቶች ጨርሼ ለአንባቢዎች ካቀረብኩ በኋላ፤ የቀዳማዊ ኃይለሥላሴን መንግሥት ታሪክ መጻፍ ስጀምር የሰጠኝን የማበረታቻ ምክር መቸውንም አልረሳውም።

“ ... ዘውዴ! ከእኛ ጋር ተመሳሳይ ከሆነው ትውልድ መካከል፤ እንደ አንተ የቀዳማዊ ኃይለሥላሴን መንግሥት አመራር በቅርብ የማየትና የመረዳት ዕድል ያገኘ ብዙ ሰው የለም። ቀጥሎ ደግሞ ያየውንና የተረዳውን፤ ጣዕም ባለው ጽሑፍ አብራርቶ ለመግለጽ ተሰጥቶ ያለው እንደ አንተ የመሰለ ጸሐፊ ብዙ የለም። ስለዚህ፤ በእኔ አመለካከት ሁለት የተጣመሩ ዕድሎች በአንተ እጅ ተይዘው ይገኛሉ። እነዚህም ታሪኩን የማወቅና የጽሕፈት ችሎታህ ናቸው። ስለዚህ እኔ አጥብቄ አደራ የምልህ፤ የቀዳማዊ ኃይለሥላሴን መንግሥት ጉዳይ አንተ ዕድል አጋጥሞህ ያየኸውንና፤ ከአዋቂዎች ዘንድ ቀርቦ ያጠናኸውን፤ እውነተኛውን ታሪክ ገልጦህ ለኢትዮጵያ ሕዝብ ጻፍለት። ስለዚህ ሕዝብ ከአንተ በኩል ከዚህ

የበለጠ የምታደርግለት ሊኖር አይችልም። አንተም አስበህ የጀመርከውን ለመፈጸም እግዚአብሔር ይርዳህ። ... እኛም ወዳጆችህ፤ ዕድሜና ጤና አግኝተን የምትደክምበትን ለማንበብ ያብቃን ... " ሲል ልባዊ ስሜቱን ገልጸልኝ ነበር።

ወንድማችን መርዕድ ይህንን ጥልቅ ምኞት የገለጸልኝ፤ ከዚህ ዓለም ከመለየቱ ከአንድ ዓመት በፊት ነበር። እንደተመኘልኝ በእግዚአብሔር ቸርነት እኔ መጽሐፉን ጨርሼ ለማቅረብ በቃሁ። ነገር ግን እኔም ተመኝቼ እንደነበረው ወዳጆ መርዕድ በሕይወት ቆይቶ የድካሜን ፍጻሜ ለማየት ባለመቻሉ፤ እጅግ አድርጌ አዝናለሁ። ሆኖም እኔም በተራዬ እንደሉ ተጠርቼ እስከምከተለው ድረስ፤ የዚህን ትልቅ የተከበረ ጨዋና ደግ ሰው ነፍስ እግዚአብሔር ይማርልን እያልኩ ውለታውን ዘወትር የማስብ መሆኔን ለቤተሰቦቼና ለአንባቢዎቼ የምገልጸው ጥልቅ በሆነ ስሜት ነው።

3. አቶ ደህኔ ረታ

ከዚህ ቀደም “የኤርትራ ጉዳይና ተፈሪ መኩንን” የተሰኙትን ሁለቱን መጽሕፍቶች በማዘጋጀት ጊዜ፤ ወንድሜ አቶ ደህኔ ረታ ምን ያህል እንደረዳኝ ለአንባቢዎቼ የገለጥኩትን አስታውሳለሁ። አሁንም ይህንን የቀዳማዊ ኃይለሥላሴን መንግሥት ታሪክ ሳዘጋጅ፤ ላለፉት መጽሕፍቶቼ እንደደከመልኝ ሁሉ ስነዶችን በመመርመርና አስፈላጊዎቹን እየለዩ በመምረጥ፤ ሥነ ጽሑፎቹን በማስተካከልና ጠቃሚ የሆኑ ሐሳቦችን በመስጠት፤ ወንድሜ አቶ ደህኔ ሳደረገልኝ እርዳታ የማቀርብለት ምሥጋና እጅግ የላቀ መሆኑን እገልጻለሁ።

4. ቤተሰቦቼ

የዚህን መጽሐፍ ዝግጅት ከጀመርኩበት ጊዜ አንስቶ እስከ ፍጻሜው ድረስ፤ ለጤናዬ በማሰብ፤ ለሥራዬም መልካም ውጤት በመመኘት ያልተለዩኝን ቤተሰቦቼን፤ ባለቤቴ ወይዘሮ ገሊላ ተፈራን፤ ልጆቼን ዶክተር አያልነሽን፤ ወ/ት ቤተልሔምንና ልጅ ገብርኤል ረታን ከእኔ ጋር እንኳን ደስ ያላችሁ እላቸዋለሁ።

5. ለመጽሐፉ ዝግጅትና ሥርጭት ልዩ ልዩ እርዳታ የሰጡ


1. ልጅ የወንድወሰን መንገሻ
2. ኢንጂነየር ተረፈ ራስወርቅና ባለቤታቸው ወ/ሮ ብርሃኔ አስፋው
3. አቶ አረጋ ወርቁ ተሰማ
4. አቶ የማነ ብሥራት ሀብተማርያም
5. አቶ ሞሐመድ ኢብራሃም /ሎሳንጀለስ/

6. በዶክመንትና በፎቶግራፍ አሰባሰብ የረዱ


1. ክቡር ደጃዝማች ብርሃነ መስቀል ደስታ! /ሉሳንጅለስ/
2. ፕሮፌሰር ንጉሤ አየለ! /ከካሊፎርኒያ ዩኒቨርሲቲ/
3. ፕሮፌሰር ሽፈራው በቀለ! /ከአዲስ አበባ ዩኒቨርሲቲ/
4. ፕሮፌሰር ጥላሁን ተሾመ! /ከአዲስ አበባ ዩኒቨርሲቲ/
5. አቶ የማነ እጅጉ! /ኒውዮርክ/
6. ልጅ ጉበና ወርቁ! /ሉንዶን/
7. ወይዘሮ ውልታ መካሻ! /ሉንዶን/

7. የቴክኒክ እርዳታ የሰጡ

1. የመጽሐፉን ሥነ ጽሑፍ! ግድፈቶቹን በማስተካከልና ፊደሎቹን በማረም ከፍ ያለ እርዳታ የሰጡኝን ወዳጅ አቶ መላኩ ደገፉን አመሰግናቸዋለሁ።
2. በዚህ መጽሐፍ ውስጥ የሚገኙትን ብዙዎቹን ፎቶግራፎች! ከልዩ ልዩ ሰነዶች ላይ በመቅረጽና በማተም የረዱኝን የቪዲዮ ፎቶ አምባሳደር /Video Photo Ambassador/ ባለቤት አቶ ግርማይ ካህሣይን ከልብ አመሰግናለሁ።
3. የመጽሐፉን ሽፋን /Cover/ በቴክኒክ አቀናብሮ ያዘጋጀልኝን ወንድሜን አቶ ንጉሤ አካለወርቅን አመሰግናለሁ።
4. ይህንን መጽሐፍ ሳዘጋጅ! ለስድስት ዓመታት የኮምፒውተር ጸሐፊዬ ሆና ቀልጣፋና ደስ የሚያሰኝ ተግባር ለፈጸመችው ለወ/ሮ ሊሊ ለገሠ የጋለ ምሥጋናዬ እንዲደርሳት ከልብ እመኛለሁ። ወ/ሮ ሊሊ ለገሠ ከዚህ ቀደም “የእርትራ ጉዳይ” የተባለውን መጽሐፍ ሳዘጋጅ! በኮምፒውተር ጸሐፊነት ተግባር የሰጠችውን መልካም አገልግሎት በአድናቆት አስታውሳለሁ።
5. የመጽሐፉን ገጾች አቀማመጣቸውን በቴክኒክ ያቀናበራቸውና ፎቶግራፎቹን ላዋሐዳቸው የግራፊክ ዲዛይን ባለሞያ አቶ ዮሐንስ ገሣኸኝ ለፈጸመው መልካም ተግባር ደራሲው ከልብ ያመሰግናለሁ።



ሰዚህ መቼከፍ ዝግጅት
የኢትዮጵያ ስዋር ሙንገድ
በተራንስፖርት በኩል ሳዶራገሰኝ ስርዳታ
ከፍ ያስ ምስጋና ስቀርባሰሁ።



የደራሲው አጭር የሕይወት ታሪክ

ዘውዴ ረታ፤ በኢትዮጵያ ዘመን አቆጣጠር ነሐሴ 7 ቀን 1927 ዓ.ም አዲስ አበባ ተወለደ።

ከ1933 እስከ 1945 ዓ.ም

ቀድሞ ደጃዝማች ገብረማርያም ይባል በነበረውና ጎላ “ሊሴ ገብረማርያም” ተብሎ በተሰየመው የፈረንሳይ ትምህርት ቤት የመጀመሪያውንና የሁለተኛ ደረጃ ትምህርቱን አከናውኗል።

ከ1945 እስከ 1948 ዓ.ም

በጋዜጣና ማስታወቂያ መስሪያ ቤት፤ የቤተመንግሥት ዜና ጋዜጠኛና በራዲዮ ዜና አቅራቢ፤

ከ1948 እስከ 1952 ዓ.ም

በፓሪስ የጋዜጠኝነት ሞያ በማጥናት በዲፕሎማ ተመረቀ፤

ከ1952 እስከ 1954 ዓ.ም

የኢትዮጵያ ድምፅ ጋዜጣና የመነን መፍሔት ዲሬክተር፤

ከ1954 እስከ 1955 ዓ.ም

የኢትዮጵያ ራዲዮ የብሔራዊ ፕሮግራም ዲሬክተር፤

ከ1955 እስከ 1958 ዓ.ም

የኢትዮጵያ ወሬ ምንጭ ዋና ዲሬክተር፤

ከ1958 እስከ 1960 ዓ.ም

የማስታወቂያ ሚኒስቴር ረዳት ሚኒስትር፤

ከ1960 እስከ 1962 ዓ.ም

የኢትዮጵያ ዜና አገልግሎት ድርጅት ዋና ሥራ አስኪያጅ፤

ከ1956 እስከ 1962 ዓ.ም

የፓን አፍሪካ ኒውስ ኤጀንሲ ማኅበር ፕሬዚዳንት፤

ከ1962 እስከ 1967 ዓ.ም

ወደ ውጭ ጉዳይ ሚኒስቴር ተዛውሮ፤

ሀ. በፓሪስ የኢትዮጵያ ኤምባሲ ሚኒስትር ካውንስለር፤

ለ. የውጭ ጉዳይ ሚኒስቴር ም/ሚኒስትር፤

ሐ. በሮም እና በቱኒዲያ የኢትዮጵያ ንጉሠ ነገሥት አምባሳደር ሆኖ ሠርቷል።

በጠቅላላው በቀዳማዊ ኃይለሥላሴ ዘመን መንግሥት የሀያ ሁለት ዓመታት አገልግሎት ካበረከተ በጎላ፤ በደርግ ዘመን ከ1967 ዓ.ም ጀምሮ ስደተኛ ሆኖ በአውሮፓ በቆየበት ዘመን፤ በሮም የኢንተርናሽናል ድርጅት ውስጥ (IFAD) ለአሥራ ሦስት ዓመታት በፕሮቶኮልና በመንግሥታት ግንኙነት ጉዳይ ኃላፊ ሆኖ ሠርቷል።

በ1959 ዓ.ም ጋብቻውን መስሪያቱ፤ ከሕግ ባለቤቱ ከወይዘሮ ገሊላ ተፈራ ጋር ሦስት ልጆች አፍርተው ይኖራሉ። ከንጉሠ ነገሥቱ መንግሥት የምኒልክ የመኮንን ደረጃና የኢትዮጵያ የክብር ኮከብ አዛዥ መኮንን ኒሻን ተሸልሟል። እንዲሁም ከአፍሪካ፣ ከእስያና ከአውሮፓ በድምሩ ከሀያ ሁለት አገሮች የታላቅ መኮንን ደረጃ ኒሻኖች ተሸልሟል። ከዚህ ቀደም በ1945 እና በ1946 ዓ.ም ካዘጋጃቸው አራት ቲያትሮች ሌላ፤ በ1992 ዓ.ም “የኤርትራ ጉዳይ” በ1997 ዓ.ም “ተፈሪ መኰንን” የተሰኙትን መጻሕፍቶች ጽፏል።